




ກະຊວງການເງິນ
Ministry of Finance

ບົດລາຍງານສະຖິຕິການເງິນແຫ່ງລັດປະຈຳປີ 2024

Government Finance Statistics
Annual Report 2024



ກ້າວສູ່ລະບົບຄຸ້ມຄອງການເງິນແຫ່ງລັດທີ່ມີ
ຄວາມເຂັ້ມແຂງ, ໂປ່ງໃສ, ທັນສະໄໝ ແລະ ຍຸຕິທຳ

2024

ຄະນະຮັບຜິດຊອບຄົ້ນຄວ້າ ແລະ ສ້າງບົດລາຍງານສະຖິຕິການເງິນແຫ່ງລັດ
ປະຈຳປີ 2024

ບັນນາທິການ:

ທ່ານ ປອ. ສິດທິຣິດ ຣາຊະພົນ

ໜ່ວຍງານວິຊາການດ້ານເງິນ:

ທ່ານ ດວງໃຈ ແກ້ວມີໄຊ

ທ່ານ ສິມພອນ ຈ່າງດາບຸດ

ທ່ານ ພອນເທວາ ແສງມະນີ

ທ່ານ ກິດຕິຍາ ມະນີວົງ

ທ່ານ ນາງ ທິບພາວັນ ພອນທະວົງ

ທ່ານ ນາງ ຈັນທິດາ ຈັນລີວົງ

ທ່ານ ນາງ ທິບສຸດາ ດວງດີ

ຄຳນຳ

ບົດລາຍງານສະຖິຕິການເງິນແຫ່ງລັດ ປະຈຳປີ ເປັນບົດວິເຄາະ, ວິໄຈ ສະພາບການຈັດຕັ້ງປະຕິບັດລາຍຮັບ-ລາຍຈ່າຍ ງົບປະມານແຫ່ງລັດພາຍໃນໜຶ່ງປີ ເຊິ່ງການສັງລວມ ລາຍຮັບ-ລາຍຈ່າຍ ງົບປະມານ, ໃນບົດລາຍງານສະບັບນີ້ແມ່ນສັງລວມ ຕາມຮູບແບບມາດຕະຖານສາກົນ ຕາມຄູ່ມືການລາຍງານສະຖິຕິການເງິນແຫ່ງລັດ (Government Finance Statistics Manual), ລາຍຮັບພາຍໃນບໍ່ໄດ້ລວມເອົາລາຍຮັບຈາກການຂາຍຊັບສິນຂອງລັດ.

ປີ 2024 ເປັນອີກປີໜຶ່ງທີ່ປະເທດເຮົາຍັງສືບຕໍ່ພົບຄວາມຫຍຸ້ງຍາກ ທີ່ເປັນຜົນສືບເນື່ອງແກ່ຍາວມາຈາກໄລຍະ ປີຜ່ານມາ ເຊິ່ງໄດ້ຮັບຜົນກະທົບຈາກປັດໄຈພາຍນອກ ແລະ ພາຍໃນ ໂດຍສະເພາະບັນຫາດ້ານເສດຖະກິດ-ການເງິນ, ເງິນຕາ, ອັດຕາເງິນເຟີ້ສູງ, ເງິນກີບອ່ອນຄ່າ, ລາຄາສິນຄ້າປັບຕົວຂຶ້ນຢ່າງຕໍ່ເນື່ອງ, ບັນຫາໜີ້ສິນຕ່າງປະເທດ, ການປ່ຽນແປງ ທາງດ້ານອາກາດ, ການຂາດແຄນແຮງງານພາຍໃນເພີ່ມຂຶ້ນ ແລະ ການຜະລິດສິນຄ້າຍັງບໍ່ທັນແຂງແຮງ ສິ່ງເຫຼົ່ານີ້ຍັງເປັນສິ່ງ ທ້າທາຍໃຫ້ແກ້ລັດຖະບານ ຈະຕ້ອງໄດ້ມີມາດຕະການແກ້ໄຂທີ່ແທດເໝາະກັບສະພາບເງື່ອນໄຂຕົວຈິງ ໂດຍສະເພາະ ການຈັດຕັ້ງປະຕິບັດແຜນງົບປະມານແຫ່ງລັດ ຕິດພັນກັບການຜັນຂະຫຍາຍແຜນພັດທະນາເສດຖະກິດ-ສັງຄົມແຫ່ງຊາດ 05 ປີ ຄັ້ງທີ IX (2021-2025) ແລະ ວາລະແຫ່ງຊາດວ່າດ້ວຍການ ແກ້ໄຂຄວາມຫຍຸ້ງຍາກທາງດ້ານເສດຖະກິດ-ການເງິນ. ໂດຍລັດຖະບານ ກໍຄືກະຊວງການເງິນ ໄດ້ສຸມໃສ່ຈັດຕັ້ງປະຕິບັດບັນດາມາດຕະການ ແລະ ວຽກຈຸດສຸມ ທີ່ກຳນົດໄວ້ໃນມະຕິ ຂອງສະພາແຫ່ງຊາດ ສະບັບເລກທີ 119/ສພຊ, ສະບັບເລກທີ 138/ສພຊ, ຄຳສັ່ງຂອງທ່ານນາຍົກລັດຖະມົນຕີ ວ່າດ້ວຍການເພີ່ມ ທະວີການຄຸ້ມຄອງ ແລະ ຕ້ານການຮົ່ວໄຫຼຂອງລາຍຮັບງົບປະມານແຫ່ງລັດ ສະບັບເລກທີ 18/ນຍ, ດຳລັດ ວ່າດ້ວຍການປະຢັດ ແລະ ຕ້ານການຟຸມເຟືອຍ ສະບັບເລກທີ 205/ລບ, ລົງວັນທີ 22 ກໍລະກົດ 2022 ແນໃສ່ເພື່ອສຸ່ຊິນຈັດຕັ້ງປະຕິບັດແຜນ ງົບປະມານແຫ່ງລັດໃຫ້ໄດ້ຕາມແຜນທີ່ສະພາແຫ່ງຊາດຮັບຮອງ, ຊຶ່ງສາມາດສັງລວມລາຍງານໂດຍສັງເຂບ ຄື: ລາຍຮັບ ງົບປະມານແຫ່ງລັດ ທັງໝົດ ປະຕິບັດໄດ້ 62,006 ຕື້ກີບ (ບໍ່ລວມລາຍຮັບຈາກການຂາຍຊັບສິນ ຈຳນວນ 46 ຕື້ກີບ), ເທົ່າ ກັບ 121.6% ຂອງແຜນດັດແກ້ ຫຼື ເທົ່າກັບ 19.1% ຂອງ GDP ແລະ ເພີ່ມຂຶ້ນ 34.4% ທຽບໃສ່ປີ 2023; ໃນນັ້ນ, ລາຍ ຮັບພາຍໃນ ປະຕິບັດໄດ້ 57,230 ຕື້ກີບ, ເທົ່າກັບ 124.5% ຂອງແຜນດັດແກ້ ຫຼື ເທົ່າກັບ 17.6% ຂອງ GDP ແລະ ເພີ່ມ ຂຶ້ນ 38.9% ທຽບໃສ່ປີ 2023; ສ່ວນລາຍຮັບຈາກການຊ່ວຍເຫຼືອລ້າ ປະຕິບັດໄດ້ 4,775 ຕື້ກີບ, ເທົ່າກັບ 94.8% ຂອງແຜນ ດັດແກ້ ຫຼື ເທົ່າກັບ 1.5% ຂອງ GDP ແລະ ຫຼຸດລົງ 2.8% ທຽບໃສ່ປີ 2023. ສຳລັບດ້ານລາຍຈ່າຍງົບປະມານແຫ່ງລັດ ປີ 2024 ປະຕິບັດໄດ້ 55,725 ຕື້ກີບ, ເທົ່າກັບ 90.1% ຂອງແຜນດັດແກ້ ແລະ ເທົ່າກັບ 17.1% ຂອງ GDP ທຽບໃສ່ປີ 2023 ເພີ່ມຂຶ້ນ 26.2%. ໃນປີ 2024 ງົບປະມານເກີນດຸນ ທັງໝົດ 6,281 ຕື້ກີບ, ເທົ່າກັບ 1.9% ຂອງ GDP ເຫັນວ່າເຮັດໄດ້ດີ ຂຶ້ນເມື່ອທຽບກັບປີ 2023 ທີ່ເກີນດຸນ 1,971 ຕື້ກີບ. ຜ່ານການຈັດຕັ້ງປະຕິບັດແຜນລາຍຮັບງົບປະມານ ໝົດປີ 2024 ສາມາດປະຕິບັດໄດ້ເກີນຄາດໝາຍ. ພ້ອມນັ້ນ, ຍັງສາມາດປະຢັດລາຍຈ່າຍທີ່ບໍ່ຈຳເປັນ ເຮັດໃຫ້ງົບປະມານມີສະພາບຄ່ອງ ຫຼາຍຂຶ້ນ ແລະ ຫຼຸດຜ່ອນຄວາມກົດດັນຂອງການລະດົມແຫຼ່ງທຶນທີ່ມີ ຈຳກັດເພື່ອມາດຸນດ່ຽງ.

ພວກຂ້າພະເຈົ້າ ຫວັງຢ່າງຍິ່ງວ່າ ບົດລາຍງານສະຖິຕິການເງິນແຫ່ງລັດ ສະບັບນີ້ ຈະເປັນຂໍ້ມູນທີ່ເປັນປະໂຫຍດ ໃຫ້ແກ່ພະນັກງານ, ນັກສຶກສາ, ນັກຄົ້ນຄວ້າ, ບັນດາອົງການຈັດຕັ້ງທັງພາຍໃນ ແລະ ສາກົນ ແລະ ທົ່ວສັງຄົມ ໃນການ ຕິດຕາມ, ຕີລາຄາ ແລະ ວິໄຈ ສະພາບການຈັດຕັ້ງປະຕິບັດງົບປະມານແຫ່ງລັດ ປະຈຳປີ 2024 ຂອງ ສປປ ລາວ.

ພ້ອມນີ້, ຄະນະຮັບຜິດຊອບຄົ້ນຄວ້າ ແລະ ສ້າງບົດລາຍງານ ຂໍສະແດງຄວາມຂອບໃຈ ແລະ ຮູ້ບຸນຄຸນເປັນຢ່າງສູງ ຕໍ່ ອົງການຕິດຕາມເສດຖະກິດມະຫາພາກອາຊຽນ+3 (AMRO) ທີ່ໄດ້ຊ່ວຍເຫຼືອດ້ານງົບປະມານ ໃນການຈັດຈ້າງຜູ້ ຊ່ວຍຮຽບຮຽງ ຈຳນວນ 2 ທ່ານ ເພື່ອຊ່ວຍສະໜັບສະໜູນ ແລະ ອຳນວຍຄວາມສະດວກໃຫ້ແກ່ການຮ່າງບົດລາຍງານ ສະບັບນີ້ ຈົນສຳເລັດຜົນເປັນຢ່າງດີ.

ສາລະບານ

ຄຳນຳ.....	ii
I. ສະພາບເສດຖະກິດໂລກ ແລະ ສປປ ລາວ ໃນປີ 2024.....	1
II. ສະພາບລວມຂອງການຈັດຕັ້ງປະຕິບັດແຜນງົບປະມານແຫ່ງລັດ ປີ 2024.....	2
2.1. ການຈັດຕັ້ງປະຕິບັດລາຍຮັບງົບປະມານແຫ່ງລັດ ປີ 2024.....	4
2.1.1. ລາຍຮັບຈາກພາສີ-ອາກອນ.....	6
2.1.2. ລາຍຮັບທີ່ບໍ່ແມ່ນພາສີ-ອາກອນ.....	11
2.1.3. ລາຍຮັບຈາກການຊ່ວຍເຫຼືອລ້າ.....	13
2.2. ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ ປີ 2024.....	13
2.2.1. ລາຍຈ່າຍບໍລິຫານປົກກະຕິ.....	14
2.2.2. ການຈັດຕັ້ງປະຕິບັດລາຍຈ່າຍລົງທຶນ.....	16
2.3. ດຸນດ່ຽງງົບປະມານ.....	17
III. ແຜນງົບປະມານແຫ່ງລັດປະຈຳປີ 2025.....	18
3.1. ທິດທາງແຜນງົບປະມານ.....	19
3.2. ຄາດໝາຍແຜນງົບປະມານແຫ່ງລັດ ປີ 2025	20

ສາລະບານເສັ້ນສະແດງ

ເສັ້ນສະແດງ 1: ອັດຕາການເຕີບໂຕຂອງ GDP (ເປີເຊັນ) ແລະ ມູນຄ່າຂອງ GDP ຕາມລາຄາໃນປີ (ຕື້ກີບ).....	1
ເສັ້ນສະແດງ 2: ລວມຍອດຜະລິດຕະພັນພາຍໃນຕໍ່ຫົວຄົນ ຂອງ ສປປ ລາວ (ໂດລາ ສຫລ) ແລະ ອັດຕາເງິນຟື້ສະເລ່ຍ (ເປີເຊັນ)	2
ເສັ້ນສະແດງ 3: ການຈັດຕັ້ງປະຕິບັດລາຍຮັບທັງໝົດໃນໄລຍະຜ່ານມາ (ຫົວໜ່ວຍ: ຕື້ກີບ).....	4
ເສັ້ນສະແດງ 4: ສັດສ່ວນຂະແໜງການຕ່າງໆຕໍ່ກັບລາຍຮັບພາຍໃນທີ່ເກັບຈາກ ທຸລະກຳພາຍໃນ	5
ເສັ້ນສະແດງ 5: ສັດສ່ວນຂະແໜງການຕ່າງໆຕໍ່ກັບລາຍຮັບທີ່ເກັບຈາກ ທຸລະກຳລະຫວ່າງປະເທດ	5
ເສັ້ນສະແດງ 6: ການຈັດເກັບລາຍຮັບພາສີ-ອາກອນໃນໄລຍະຜ່ານມາ (ຫົວໜ່ວຍ: ຕື້ກີບ).....	6
ເສັ້ນສະແດງ 7: ການເກັບລາຍຮັບຈາກອາກອນມູນຄ່າເພີ່ມໃນໄລຍະຜ່ານມາ	8
ເສັ້ນສະແດງ 8: ການຈັດຕັ້ງປະຕິບັດລາຍຮັບອາກອນຊົມໃຊ້ໃນໄລຍະຜ່ານມາ	9
ເສັ້ນສະແດງ 9: ການເກັບລາຍຮັບທີ່ບໍ່ແມ່ນພາສີ-ອາກອນໃນໄລຍະຜ່ານມາ.....	12
ເສັ້ນສະແດງ 10: ການຈັດຕັ້ງປະຕິບັດລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ.....	13
ເສັ້ນສະແດງ 11: ການຈັດຕັ້ງປະຕິບັດລາຍຈ່າຍງົບປະມານແຫ່ງລັດໃນໄລຍະຜ່ານມາ	14
ເສັ້ນສະແດງ 12: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ ຕື້ກີບ).....	15
ເສັ້ນສະແດງ 13: ການຈັດຕັ້ງປະຕິບັດລາຍຈ່າຍການລົງທຶນຂອງລັດໃນໄລຍະຜ່ານມາ (ຫົວໜ່ວຍ: ຕື້ກີບ)	16
ເສັ້ນສະແດງ 14: ການດຸນດ່ຽງງົບປະມານແຫ່ງລັດໃນໄລຍະຜ່ານມາ (ຫົວໜ່ວຍ: ຕື້ກີບ).....	18
ເສັ້ນສະແດງ 15: ການດຸນດ່ຽງງົບປະມານແຫ່ງລັດທຽບໃສ່ GDPໃນໄລຍະຜ່ານມາ (% ຕໍ່ GDP)	18

ສາລະບານຕາຕະລາງ


ຕາຕະລາງ 1: ການເກັບອາກອນກຳໄລໃນໄລຍະຜ່ານມາ (ຫົວໜ່ວຍ: ຕື້ກີບ).....	7
ຕາຕະລາງ 2: ການຈັດເກັບລາຍຮັບຈາກອາກອນລາຍໄດ້ໃນໄລຍະຜ່ານມາ (ຫົວໜ່ວຍ: ຕື້ກີບ).....	7
ຕາຕະລາງ 3: ການຈັດເກັບລາຍຮັບອາກອນມູນຄ່າເພີ່ມໃນໄລຍະຜ່ານມາ.....	8
ຕາຕະລາງ 4: ການຈັດເກັບລາຍຮັບອາກອນຊົມໃຊ້ໃນໄລຍະຜ່ານມາ (ຫົວໜ່ວຍ: ຕື້ກີບ).....	9
ຕາຕະລາງ 6: ການຈັດເກັບລາຍຮັບຈາກພາສີຂາອອກໃນໄລຍະຜ່ານມາ (ຫົວໜ່ວຍ: ຕື້ກີບ).....	10
ຕາຕະລາງ 7: ການຈັດເກັບລາຍຮັບຈາກຄ່າພາກຫຼວງໃນໄລຍະຜ່ານມາ(ຫົວໜ່ວຍ: ຕື້ກີບ).....	11
ຕາຕະລາງ 8: ການຈັດເກັບລາຍຮັບຈາກຄ່າຊັບພະຍາກອນທຳມະຊາດໃນໄລຍະຜ່ານມາ (ຫົວໜ່ວຍ: ຕື້ກີບ)	11
ຕາຕະລາງ 9: ລາຍຮັບທີ່ບໍ່ແມ່ນພາສີ-ອາກອນໃນໄລຍະຜ່ານມາ (ຫົວໜ່ວຍ: ຕື້ກີບ).....	12
ຕາຕະລາງ 10: ລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ (ຫົວໜ່ວຍ: ຕື້ກີບ).....	13
ຕາຕະລາງ 11: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ: ຕື້ກີບ).....	15
ຕາຕະລາງ 12: ການຈັດຕັ້ງປະຕິບັດລາຍຈ່າຍລົງທຶນຂອງລັດປີ 2024 (ຫົວໜ່ວຍ: ຕື້ກີບ)	16

I. ສະພາບເສດຖະກິດໂລກ ແລະ ສປປ ລາວ ໃນປີ 2024.

ໃນປີ 2024, ອົງການ IMF ຕີລາຄາວ່າເສດຖະກິດໂລກແມ່ນຂະຫຍາຍຕົວຢູ່ທີ່ 3.3% ໃນປີ 2024 ແລະ ຄາດວ່າຈະຫຼຸດລົງຢູ່ໃນລະດັບ 2.8% ໃນປີ 2025 ແລະ ພື້ນໂຕຄືນມາຢູ່ໃນລະດັບ 3.0% ໃນປີ 2026, ເຫັນໄດ້ວ່າ ການຄາດຄະເນ ອັດຕາການຂະຫຍາຍຕົວຂອງເສດຖະກິດໂລກ ແມ່ນມີທ່າອ່ຽງທີ່ຫຼຸດລົງ ເຊິ່ງສາເຫດແມ່ນເນື່ອງ ມາຈາກການດຳເນີນນະໂຍບາຍການຄ້າຂອງປະເທດສະຫະລັດອາເມຣິກາ ໂດຍໄດ້ສົ່ງຜົນທັງທາງກົງ ແລະ ທາງ ອ້ອມຕໍ່ເສດຖະກິດຂອງຫຼາຍປະເທດໃນທົ່ວໂລກ. ສໍາລັບອັດຕາເງິນເຟີ້ຂອງບັນດາປະເທດໃນພາກພື້ນ ແລະ ປະເທດໃກ້ຄຽງ ສປປ ລາວ ກໍມີອັດຕາຫຼຸດລົງເຊັ່ນ: ອັດຕາເງິນເຟີ້ ຂອງປະເທດໃນພາກພື້ນອາຊີ ຄາດວ່າຈະຫຼຸດ ລົງຈາກລະດັບ 2.0% ໃນປີ 2024 ມາເປັນ 1.7% ໃນປີ 2025. ໃນນັ້ນ, ສປ ຈີນ ຄາດວ່າຈະຫຼຸດຈາກ 0.2% ໃນ ປີ 2024 ມາເປັນ 0.0% ໃນປີ 2025, ສສ ຫວຽດນາມ ຄາດວ່າຈະຫຼຸດຈາກ 3.6% ໃນປີ 2024 ມາເປັນ 2.9% ໃນປີ 2025, ປະເທດໄທ ຄາດວ່າຈະເພີ່ມຈາກ 0.4% ໃນປີ 2024 ມາເປັນ 0.7% ໃນປີ 2025 ແລະ ຟີລິບປິນ ຫຼຸດຈາກ 3.2% ໃນປີ 2024 ມາເປັນ 2.6% ໃນປີ 2025.


ສໍາລັບເສດຖະກິດຂອງ ສປປ ລາວ ໃນປີ 2024 ອັດຕາການເຕີບໂຕຂອງ GDP ສະເລ່ຍຢູ່ໃນລະດັບ 4.3% ເຊິ່ງຫຼາຍກວ່າປີທີ່ຜ່ານມາ (ປີ 2023 ແມ່ນຢູ່ທີ່ 4.2%). ມູນຄ່າລວມຍອດຜະລິດຕະພັນພາຍໃນ (ຕາມລາຄາໃນ ປີ) ເພີ່ມຂຶ້ນຈາກ 265,475 ຕື້ກີບ ມາເປັນ 325,287 ຕື້ກີບ. ໃນປີ 2024 ລວມຍອດຜະລິດຕະພັນສະເລ່ຍຕໍ່ຫົວ ຄົນ (GDP per Capita) ປະມານ 1,970 ໂດລາສະຫະລັດ ແລະ ອັດຕາເງິນເຟີ້ ສະເລ່ຍຢູ່ໃນລະດັບ 23.1% ຫຼຸດ ລົງຈາກ 31.2% ໃນປີທີ່ຜ່ານມາ.

ເສັ້ນສະແດງ 1: ອັດຕາການເຕີບໂຕຂອງ GDP (ເປີເຊັນ) ແລະ ມູນຄ່າຂອງ GDP ຕາມລາຄາໃນປີ (ຕື້ກີບ)



ແຫຼ່ງຂໍ້ມູນ: ສູນສະຖິຕິແຫ່ງຊາດ, ກະຊວງການເງິນ

ເສັ້ນສະແດງ 2: ລວມຍອດຜະລິດຕະພັນພາຍໃນຕໍ່ຫົວຄົນ ຂອງ ສປປ ລາວ (ໂດລາ ສຫລ) ແລະ ອັດຕາເງິນເຟີ້ ສະເລ່ຍ (ເປີເຊັນ)



ແຫຼ່ງຂໍ້ມູນ: ສູນສະຖິຕິແຫ່ງຊາດ, ກະຊວງການເງິນ

II. ສະພາບລວມຂອງການຈັດຕັ້ງປະຕິບັດແຜນງົບປະມານແຫ່ງລັດ ປີ 2024

ການຈັດຕັ້ງປະຕິບັດແຜນງົບປະມານແຫ່ງລັດ ປີ 2024 ແມ່ນແນ່ໃສ່ສູ້ຊົນການຈັດຕັ້ງປະຕິບັດໃຫ້ໄປຕາມ ຄາດໝາຍດ້ານລາຍຮັບ-ລາຍຈ່າຍງົບປະມານ ທີ່ສະພາແຫ່ງຊາດໄດ້ຮັບຮອງ ເພື່ອແນໃສ່ແກ້ໄຂຄວາມຫຍຸ້ງຍາກ ທາງດ້ານງົບປະມານ ໃຫ້ມີສະພາບຄ່ອງຂຶ້ນເທື່ອລະກ້າວ ໂດຍການເພີ່ມລາຍຮັບງົບປະມານ, ນຳໃຊ້ເຄື່ອງມືທັນ ສະໄໝ ແລະ ນຳໃຊ້ມາດຕະການຫຼຸດຜ່ອນລາຍຈ່າຍງົບປະມານທີ່ບໍ່ຈຳເປັນ.

ມາດຕະການ ດ້ານລາຍຮັບ ສຸມໃສ່ການຕ້ານການຮົ່ວໄຫຼ ແລະ ການເກັບລາຍຮັບງົບປະມານ ຈາກການນຳເຂົ້າ ສິນຄ້າເຄື່ອງຂອງ; ສ້າງຖານລາຍຮັບໃໝ່ ຈາກການນຳໃຊ້ທ່າແຮງການຂົນສົ່ງສິນຄ້າຜ່ານທາງລົດໄຟລາວ-ຈີນ ເປັນຕົ້ນ ການເກັບບໍລິການຕູ້ຄອນເທນເນີ້; ດຳເນີນການປັບ ແລະ ເພີ່ມອັດຕາອາກອນຊົມໃຊ້ (ອກຊ) ພາຫະນະທີ່ ນຳໃຊ້ນ້ຳມັນເຊື້ອໄຟ, ເຄື່ອງດື່ມທີ່ມີທາດເຫຼົ້າ ແລະ ອັດຕາ ອກຊ ຢາສູບ, ປັບອັດຕາອາກອນມູນຄ່າເພີ່ມ ຂຶ້ນຈາກ 7% ເປັນ 10% ເລີ່ມປະຕິບັດວັນທີ 01 ພຶດສະພາ 2024, ລົງເລິກຕິດຕາມ ແລະ ກວດກາ ບັນດາຫົວໜ່ວຍທຸລະ ກິດຂະໜາດໃຫຍ່ ຫຼື ຂະແໜງການທີ່ເປັນບຸລິມະສິດ ທີ່ເປັນທ່າແຮງທີ່ໄດ້ແຈ້ງມອບພັນທະອາກອນ ເປັນຕົ້ນ ເຂື່ອນໄຟຟ້າ, ບໍ່ແຮ່, ທາງລົດໄຟ, ທາງດ່ວນ, ເຂດເສດຖະກິດພິເສດ ແລະ ອື່ນໆ, ລວມທັງປັບປຸງສ້າງລະບົບການ ລາຍງານໃຫ້ມີຄວາມຊັດເຈນ ໃຫ້ສາມາດປະເມີນ ແລະ ຕີລາຄາ ການຈັດເກັບລາຍຮັບຂອງແຕ່ລະປະເພດ ຕາມ ແຕ່ລະຂະແໜງການ; ຄົ້ນຄວ້າປັບປຸງໂຄງສ້າງລາຄານ້ຳມັນຄືນໃໝ່ ເພື່ອເກັບອາກອນຊົມໃຊ້ຈາກນ້ຳມັນເຊື້ອໄຟ ໃຫ້ໄປຕາມອັດຕາທີ່ກຳນົດໃນກົດໝາຍ; ສຸມໃສ່ການຈັດຕັ້ງປະຕິບັດ ບັນດາລັດຖະບັນຍັດ ວ່າດ້ວຍລາຍການ ສິນຄ້າ ແລະ ອັດຕາພາສີຂາອອກ ສະບັບເລກທີ 001/ປປ, ລົງວັນທີ 23 ສິງຫາ 2023 ແລະ ລັດຖະບັນຍັດ ວ່າ ດ້ວຍອັດຕາຄ່າຊັບພະຍາກອນທຳມະຊາດ ສະບັບເລກທີ 002/ປປທ ລົງວັນທີ 28 ກັນຍາ 2023 ເພື່ອເຮັດໃຫ້

ເກັບລາຍຮັບໄດ້ເພີ່ມຂຶ້ນ; ດຳເນີນການທົບທວນນະໂຍບາຍການຍົກເວັ້ນ ພາສີ-ອາກອນ ຂອດຂາເຂົ້າ ແລະ ຂອດພາຍໃນ.

ມາດຕະການ ດ້ານລາຍຈ່າຍ ແມ່ນສຸມໃສ່ການຈັດຕັ້ງປະຕິບັດມາດຕະການປະຢັດ ແລະ ຕ້ານການຟຸມເຟືອຍ ຕາມດຳລັດວ່າດ້ວຍການປະຢັດ ແລະ ຕ້ານການຟຸມເຟືອຍ ສະບັບເລກທີ 205/ລບ, ລົງວັນທີ 22 ກໍລະກົດ 2022 ແລະ ຂໍ້ຕົກລົງວ່າດ້ວຍ ກຳນົດໝາຍການໃຊ້ຈ່າຍງົບປະມານຂອງລັດ, ການປະຢັດ ແລະ ຕ້ານການຟຸມເຟືອຍ ສະບັບເລກທີ 0200/ກງ, ລົງວັນທີ 25 ມັງກອນ 2023 ໃຫ້ເປັນຮູບປະທຳ ແລະ ມີລັກສະນະວິທະຍາສາດເພື່ອຮັບປະກັນລາຍຈ່າຍທີ່ເປັນບຸລິມະສິດ ແລະ ຈຳເປັນ ພ້ອມທັງເຂັ້ມງວດການກວດກາເອກະສານກ່ອນການເບິກຈ່າຍງົບປະມານ ເພື່ອໃຫ້ບັນດາຫົວໜ່ວຍງົບປະມານທີ່ກ່ຽວຂ້ອງ ນຳໃຊ້ງົບປະມານໃຫ້ຖືກເປົ້າໝາຍ ແລະ ມີປະສິດທິພາບ; ສືບຕໍ່ຈັດຕັ້ງປະຕິບັດ ກົດໝາຍ ວ່າດ້ວຍການຈັດຊື້-ຈັດຈ້າງດ້ວຍທຶນຂອງລັດ; ແນ່ໃສ່ຮັບປະກັນການນຳໃຊ້ງົບປະມານການລົງທຶນຂອງລັດໃຫ້ມີປະສິດທິພາບ, ປະສິດທິຜົນສູງ, ປະຢັດ, ຍຸດຕິທຳ, ໂປ່ງໃສ ແລະ ສາມາດກວດສອບໄດ້ ເພື່ອຈຸດປະສົງການປະກອບສ່ວນເຂົ້າໃນການພັດທະນາເສດຖະກິດ-ສັງຄົມແຫ່ງຊາດ; ເພີ່ມງົບປະມານໃຫ້ຂະແໜງວັດທະນະທຳ-ສັງຄົມ ເປັນຕົ້ນ: ຂະແໜງສຶກສາທິການ ແລະ ກິລາ ໄດ້ເພີ່ມນະໂຍບາຍຕໍ່ຄູອາສາສະໝັກ, ພະນັກງານບ້ານ ແລະ ທະຫານຊາຍແດນ ທີ່ສອນຊ່ວຍ, ສົມທົບງົບປະມານອາຫານທ່ຽງ, ເບ້ຍລ້ຽງນັກຮຽນສາມັນ, ກິນນອນຊົນເຜົ່າ ແລະ ນັກຮຽນ-ນັກສຶກສາພິການ; ຂະແໜງສາທາລະນະສຸກ ງົບປະມານປະກັນສຸຂະພາບ ແລະ ງົບປະມານຖົງເລືອດ. ຖືເອົາການປະຕິບັດລາຍຈ່າຍເງິນເດືອນ ແລະ ເງິນອຸດໜູນ, ເງິນນະໂຍບາຍ ແລະ ຊ່ວຍໜູນຕ່າງໆ ເປັນບຸລິມະສິດ ໂດຍ ໃຫ້ຂະແໜງການສູນກາງ ແລະ ທ້ອງຖິ່ນຈັດສັນໃຫ້ພຽງພໍ ເພື່ອຮັບປະກັນການຈັດຕັ້ງປະຕິບັດລາຍຈ່າຍ ເງິນເດືອນ ພະນັກງານ-ລັດຖະກອນ ໃຫ້ເປັນປົກກະຕິ;

ແຜນງົບປະມານແຫ່ງລັດ ປີ 2024 ປະກອບມີ:

- 1) ແຜນລາຍຮັບທັງໝົດ (ບໍ່ລວມລາຍຮັບຈາກການຂາຍຊັບສິນ) ປະມານ 50,065 ຕື້ກີບ ທຽບໃສ່ປະຕິບັດປີ 2023 ເພີ່ມຂຶ້ນ 8.5%; ໃນນີ້:
 - ແຜນລາຍຮັບພາຍໃນ 45,028 ຕື້ກີບ (ບໍ່ລວມລາຍຮັບຈາກການຂາຍຊັບສິນ): ທຽບໃສ່ປະຕິບັດປີ 2023 ເພີ່ມຂຶ້ນ 9.3%;
 - ແຜນລາຍຮັບຈາກການຊ່ວຍເຫຼືອລ້າຈາກຕ່າງປະເທດ: 5,037 ຕື້ກີບທຽບໃສ່ປະຕິບັດປີ 2023 ເພີ່ມຂຶ້ນ 2.5%;
- 2) ແຜນລາຍຈ່າຍທັງໝົດ ປະມານ 58,914 ຕື້ກີບ, ທຽບໃສ່ປະຕິບັດປີ 2023 ເພີ່ມຂຶ້ນ 33.4%;
- 3) ແຜນງົບປະມານປີ 20 24 ເຫັນວ່າຍັງເປັນແຜນງົບປະມານຂາດດຸນຈຳນວນ 8,849 ຕື້ກີບ ຫຼື ປະມານ 2.7% ຂອງ GDP.

ໃນທ້າຍປີ ໄດ້ມີການປັບປຸງແຜນງົບປະມານແຫ່ງລັດ ປີ 2024 ຄືນໃໝ່ ປະກອບມີ:


- 1) ແຜນລາຍຮັບທັງໝົດ (ບໍ່ລວມລາຍຮັບຈາກການຂາຍຊັບສິນ) ປະມານ 51,007 ຕື້ກີບ ທຽບໃສ່ປະຕິບັດປີ 2023 ເພີ່ມຂຶ້ນ 10.6%; ໃນນີ້:
 - ແຜນລາຍຮັບພາຍໃນ 45,970 ຕື້ກີບ (ບໍ່ລວມລາຍຮັບຈາກການຂາຍຊັບສິນ): ທຽບໃສ່ປະຕິບັດປີ 2023 ເພີ່ມຂຶ້ນ 11.6%;
 - ແຜນລາຍຮັບຈາກການຊ່ວຍເຫຼືອລ້າຈາກຕ່າງປະເທດ: 5,037 ຕື້ກີບ.
- 2) ແຜນລາຍຈ່າຍທັງໝົດ ປະມານ 61,876 ຕື້ກີບ, ທຽບໃສ່ປະຕິບັດປີ 2023 ເພີ່ມຂຶ້ນ 40.1%;
- 3) ແຜນງົບປະມານປີ 2024 ເຫັນວ່າຍັງເປັນແຜນງົບປະມານຂາດດຸນຈຳນວນ 10,869 ຕື້ກີບ ຫຼື ປະມານ 3.3% ຂອງ GDP.

ຜ່ານການຈັດຕັ້ງປະຕິບັດ ແຜນງົບປະມານແຫ່ງລັດ ສະບັບປັບປຸງໃໝ່ ປີ 2024 ສັງລວມໄດ້ ດັ່ງນີ້:

2.1. ການຈັດຕັ້ງປະຕິບັດແຜນລາຍຮັບງົບປະມານແຫ່ງລັດ ປີ 2024


ສາເຫດດັ່ງກ່າວທີ່ເຮັດໃຫ້ການຈັດເກັບລາຍຮັບເຂົ້າງົບປະມານມີທ່າອ່ຽງເພີ່ມຂຶ້ນ ເມື່ອທຽບໃສ່ໄລຍະດຽວກັນ ຍ້ອນການຟື້ນຕົວຂອງເສດຖະກິດພາຍໃນ, ການເປີດປີທ່ອງທ່ຽວລາວ ຕິດພັນກັບການເປັນປະທານອາຊຽນ ທີ່ ສປປ ລາວ ເປັນເຈົ້າພາບ, ສັດສ່ວນການລົງທຶນຂອງຕ່າງປະເທດກໍມີແນວໂນ້ມເພີ່ມຂຶ້ນ, ຫຼາຍກິດຈະການ ກໍມີທ່າ ຂະຫຍາຍຕົວບວກກັບການຈັດຕັ້ງປະຕິບັດບັນດາມາດຕະການ ແລະ ນິຕິກຳ ທີ່ເປັນການຜັນຂະຫຍາຍວາລະແຫ່ງຊາດ , ການອັດຊ່ອງວ່າງການຮົ່ວໄຫຼຂອງງົບປະມານ, ການປັບປຸງນິຕິກຳ, ການບັງຄັບໃຊ້ກົດໝາຍ ແລະ ການຄຸ້ມຄອງການ ເກັບລາຍຮັບເປັນຫັນສະໄໝ ຈຶ່ງເຮັດໃຫ້ການເກັບລາຍຮັບເພີ່ມຂຶ້ນທຽບໃສ່ໄລຍະດຽວກັນຂອງປີຜ່ານມາ ເປັນຕົ້ນ: ລາຍຮັບງົບປະມານແຫ່ງລັດ ທັງໝົດ ປີ 2024 ປະຕິບັດໄດ້ 62,006 ຕື້ກີບ (ບໍ່ລວມລາຍຮັບຈາກການຂາຍຊັບສິນ ຈຳນວນ 46 ຕື້ກີບ), ເທົ່າກັບ 121.6% ຂອງແຜນດັດແກ້ ຫຼື ເທົ່າກັບ 19.1% ຂອງ GDP ແລະ ເພີ່ມຂຶ້ນ 34.4% ທຽບໃສ່ປີ 2023; ໃນນັ້ນ, ລາຍຮັບພາຍໃນ ປະຕິບັດໄດ້ 57,230 ຕື້ກີບ, ເທົ່າກັບ 124.5% ຂອງແຜນດັດແກ້ ຫຼື ເທົ່າກັບ 17.6% ຂອງ GDP ແລະ ເພີ່ມຂຶ້ນ 38.9% ທຽບໃສ່ປີ 2023; ສ່ວນລາຍຮັບຈາກການຊ່ວຍເຫຼືອລ້າ ປະຕິບັດໄດ້ 4,775 ຕື້ກີບ, ເທົ່າກັບ 94.8% ຂອງແຜນດັດແກ້ ຫຼື ເທົ່າກັບ 1.5% ຂອງ GDP ແລະ ຫຼຸດລົງ 2.8% ທຽບໃສ່ປີ 2023.

ເສັ້ນສະແດງ 3: ການຈັດຕັ້ງປະຕິບັດລາຍຮັບທັງໝົດໃນໄລຍະຜ່ານມາ (ຫົວໜ່ວຍ: ຕື້ກີບ)




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ໃນປີ 2024 ລາຍຮັບພາຍໃນທີ່ເກັບຈາກ ທຸລະກຳພາຍໃນປະເທດ ແມ່ນມາຈາກ ຂະແໜງອຸດສາຫະກຳ (ອກ) 56%, ຂະແໜງບໍລິການ (ບລກ) 42% ແລະ ຂະແໜງກະສິກຳ 2%. ໃນນັ້ນ, ລາຍຮັບຂະແໜງອຸດສາຫະກຳເພີ່ມຂຶ້ນ ຈາກການປະກອບສ່ວນ ບໍ່ແຮ່ ແລະ ຊຸດຄື່ນ 22%, ຜະລິດສະບຽງອາຫານ, ເຄື່ອງດື່ມ ແລະ ຢາສຸບ 16%, ພະລັງງານໄຟຟ້າ 11% ແລະ ອຸດສະຫະກຳອື່ນໆ 4%. ສ່ວນຂະແໜງບໍລິການ ເພີ່ມຂຶ້ນ ຈາກການປະກອບສ່ວນຂອງ ບໍລິການອື່ນໆ 27%, ບໍລິການຂາຍຍົກ, ຂາຍຍ່ອຍ ແລະ ສ້ອມແປງພາຫະນະ 8%, ບໍລິການດ້ານການເງິນ ແລະ ປະກັນໄພ 5% ແລະ ບໍລິການດ້ານຂໍ້ມູນຂ່າວສານ ແລະ ການສື່ສານ 2%.



ເສັ້ນສະແດງ 4: ສັດສ່ວນຂະແໜງການຕ່າງໆຕໍ່ກັບລາຍຮັບພາຍໃນທີ່ເກັບຈາກ ທຸລະກຳພາຍໃນ

ລາຍຮັບພາຍໃນທີ່ເກັບຈາກທຸລະກຳລະຫວ່າງປະເທດ ແມ່ນມາຈາກ ສິນຄ້າຂາເຂົ້າ 80%, ຄ່າທຳນຽມອື່ນໆ 11%, ສິນຄ້າຂາອອກ 6% ແລະ ສິນຄ້ານຳເຂົ້າເພື່ອສົ່ງອອກ 3%, ໃນນັ້ນ ສິນຄ້າຂາເຂົ້າປະກອບສ່ວນຈາກ ນ້ຳມັນເຊື້ອໄຟ ແລະ ອາຍແກສ 32%, ພາຫະນະ ແລະ ອາໄຫຼ່ຊີ້ນສ່ວນ 27% ແລະ ສິນຄ້າອື່ນໆ ແມ່ນ 21%. ສ່ວນສິນຄ້າຂາອອກປະກອບສ່ວນຈາກບໍ່ແຮ່ 4% ແລະ ສິນຄ້າອື່ນໆ 2%.



ເສັ້ນສະແດງ 5: ສັດສ່ວນຂະແໜງການຕ່າງໆຕໍ່ກັບລາຍຮັບທີ່ເກັບຈາກທຸລະກຳລະຫວ່າງປະເທດ


ສຳລັບການຈັດຕັ້ງປະຕິບັດລາຍຮັບງົບປະມານ ໂດຍແບ່ງຕາມແຫຼ່ງລາຍຮັບງົບປະມານ ໃນປີ 2024 ສາມາດສັງລວມໄດ້ດັ່ງນີ້:

- 1) ລາຍຮັບພາຍໃນ (ບໍ່ລວມລາຍຮັບຈາກການຂາຍຊັບສິນ) ປະມານ 57,230 ຕື້ກີບ ທຽບໃສ່ປະຕິບັດປີ 2023 ເພີ່ມຂຶ້ນ 38.9% ແລະ ກວມເອົາ 92.3% ຂອງລາຍຮັບທັງໝົດ ໃນນີ້:
 - ລາຍຮັບພາສີ-ອາກອນ ປະມານ 47,555 ຕື້ກີບ ທຽບໃສ່ປະຕິບັດປີ 2023 ເພີ່ມຂຶ້ນ 37.3% ແລະ ກວມເອົາ 83.1% ຂອງລາຍຮັບພາຍໃນ;
 - ລາຍຮັບບໍ່ແມ່ນພາສີ-ອາກອນ ປະມານ 9,676 ຕື້ກີບ ທຽບໃສ່ປະຕິບັດປີ 2023 ເພີ່ມຂຶ້ນ 47.4% ແລະ ກວມເອົາ 16.9% ຂອງລາຍຮັບພາຍໃນ;
- 2) ລາຍຮັບຈາກການຊ່ວຍເຫຼືອລ້າຈາກຕ່າງປະເທດ: ປະມານ 4,775 ຕື້ກີບທຽບໃສ່ປະຕິບັດປີ 2023 ຫຼຸດລົງ 2.8% ແລະ ກວມເອົາ 7.7% ຂອງລາຍຮັບທັງໝົດ.

2.1.1. ລາຍຮັບຈາກພາສີ-ອາກອນ

ໃນປີ 2024 ລາຍຮັບພາສີ-ອາກອນ ປະຕິບັດໄດ້ 47,555 ຕື້ກີບ ເທົ່າກັບ 14.6% ຂອງ GDP, ເທົ່າກັບ 119.4 % ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 37.3% . ເນື່ອງຈາກ ການຟື້ນຕົວຂອງເສດຖະກິດ, ອັດຊ່ອງຫວ່າງການຮົ່ວໄຫຼ ດ້ວຍການປາບປາມການລັກລອບໜີພາສີ ແລະ ມີການເພີ່ມອັດຕາອາກອນບາງປະເພດ ແລະ ມີການນຳໃຊ້ເຄື່ອງມືທັນສະໄໝໃນການຄຸ້ມຄອງເກັບລາຍຮັບ ເປັນຕົ້ນແມ່ນ ການນຳໃຊ້ລະບົບແຈ້ງພາສີແບບເອເລັກໂຕຣນິກ ASYCUDA ຢູ່ ດ່ານພາສີຊາຍແດນ ໃນຂອບເຂດທົ່ວປະເທດ, ນຳໃຊ້ລະບົບຄຸ້ມຄອງອາກອນແບບທັນສະໄໝ TaxRIS, ແລະ ນຳໃຊ້ລະບົບໂປຣແກຣມບັນຊີ (APIS, Bansi.la). ໃນນັ້ນ, ລາຍຮັບຈາກພາສີ-ອາກອນ ເພີ່ມຂຶ້ນ ຈາກການປະກອບສ່ວນຕົ້ນຕໍຂອງ ອາກອນມູນຄ່າເພີ່ມ ຢູ່ລະດັບ 14.7%, ອາກອນກຳໄລ ຢູ່ລະດັບ 6.8%, ອາກອນຊົມໃຊ້ ເພີ່ມຢູ່ລະດັບ 5.0%, ຄ່າຊັບພະຍາກອນທຳມະຊາດ ຢູ່ລະດັບ 4.0%, ອາກອນລາຍໄດ້ ຢູ່ລະດັບ 2.5% ແລະ ພາສີຂາອອກ ຢູ່ລະດັບ 2.4%.

ເສັ້ນສະແດງ 6: ການຈັດເກັບລາຍຮັບພາສີ-ອາກອນໃນໄລຍະຜ່ານມາ (ຫົວໜ່ວຍ: ຕື້ກີບ)



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

1) ອາກອນກຳໄລ

ອາກອນກຳໄລ ແມ່ນອາກອນທາງກົງທີ່ເກັບຈາກກຳໄລ ຂອງບໍລິສັດທັງພາຍໃນ ແລະ ຕ່າງປະເທດ. ອາກອນກຳໄລ ຍັງເປັນແຫຼ່ງລາຍຮັບຕົ້ນຕໍລຳດັບທີສາມຂອງລາຍຮັບຈາກພາສີ-ອາກອນ ໃນປີ 2024 ຖັດຈາກອາກອນມູນຄ່າເພີ່ມ ແລະ ອາກອນຊົມໃຊ້. ການຈັດເກັບລາຍຮັບອາກອນກຳໄລໃນປີ 2024 ສາມາດເກັບໄດ້ 6,859 ຕື້ກີບ ເທົ່າກັບ 2.1% ຂອງ GDP ແລະ ທຽບໃສ່ປີ 2023 ເພີ່ມຂຶ້ນ 52.7%. (ຕາຕະລາງ 1), ເນື່ອງຈາກ ການຟື້ນຕົວຂອງເສດຖະກິດ ແລະ ເປັນປີເປີດການທ່ອງທ່ຽວລາວ ເຊິ່ງຫົວໜ່ວຍທຸລະກິດທັງລັດວິສາຫະກິດ ແລະ ວິສາຫະກິດສາມາດສ້າງກຳໄລໄດ້ດີຂຶ້ນ ເຮັດໃຫ້ສາມາດມອບພັນທະໄດ້ຫຼາຍຂຶ້ນ.

ຕາຕະລາງ 1: ການເກັບອາກອນກຳໄລໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ອາກອນກຳໄລ	1,728	-21.8%	2,733	58.2%	3,985	45.8%	4,493	13.5%	6,859	52.7%
ອັດຕາສ່ວນຕໍ່ລາຍ ຮັບພາສີ-ອາກອນ (%)	11.0%	-	15.6%	-	16.0%	-	13.0%	-	14.4%	-

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2) ອາກອນລາຍໄດ້

ອາກອນລາຍໄດ້ ແມ່ນອາກອນທາງກົງທີ່ເກັບຈາກລາຍໄດ້ຂອງບຸກຄົນ ແລະ ວິສາຫະກິດ ທີ່ຢູ່ໃນ ສປປ ລາວ. ອາກອນລາຍໄດ້ແມ່ນແຫຼ່ງລາຍຮັບໜຶ່ງທີ່ສຳຄັນຈັດຢູ່ໃນລຳດັບທີສີ່ຖັດຈາກອາກອນກຳໄລ. ໃນປີ 2024 ອາກອນລາຍໄດ້ ສາມາດຈັດເກັບໄດ້ 4,597 ຕື້ກີບ ເທົ່າກັບ 1.4% ຂອງ GDP, ເທົ່າກັບ 106.2% ຂອງແຜນ ດັດແກ້ ແລະ ທຽບໃສ່ປີ 2023 ເພີ່ມຂຶ້ນ 23.3% (ຕາຕະລາງ 2), ເນື່ອງຈາກ ມີການປັບເງິນເດືອນໃນພາກເອກະ ຊົນ ແລະ ເພີ່ມເງິນອຸດໜູນຄ່າຄອງຊີບໃນພາກລັດ ເຮັດໃຫ້ການເກັບອາກອນເງິນເດືອນ ແລະ ແຮງງານທົ່ວໄປ ເພີ່ມຂຶ້ນ, ພ້ອມນັ້ນ ການຟື້ນຕົວຂອງເສດຖະກິດ ເຮັດໃຫ້ສາມາດເກັບລາຍໄດ້ ຈາກເງິນປັນຜົນ, ລາຍໄດ້ຈາກ ການໃຫ້ເຊົ່າ ແລະ ອາກອນລາຍໄດ້ຈາກການຊື້, ຂາຍ ແລະ ໂອນສິດ ດິນ-ສິ່ງປຸກສ້າງ ແລະ ອື່ນໆ ເພີ່ມຂຶ້ນ.

ຕາຕະລາງ 2: ການຈັດເກັບລາຍຮັບຈາກອາກອນລາຍໄດ້ໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ອາກອນລາຍໄດ້	1,451	-11.8%	1,494	2.9%	2,215	48.3%	3,728	68.3%	4,597	23.3%
ອັດຕາສ່ວນຕໍ່ ລາຍຮັບພາສີ- ອາກອນ (%)	9.2%		8.5%		8.9%		10.8%		9.7%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

3) ອາກອນມູນຄ່າເພີ່ມ


ອາກອນມູນຄ່າເພີ່ມ (ອມພ) ແມ່ນອາກອນທາງອ້ອມທີ່ເກັບຈາກການຊົມໃຊ້ສິນຄ້າ ແລະ ການບໍລິການ ໃນ ສປປ ລາວ ອາກອນມູນຄ່າເພີ່ມແມ່ນລາຍຮັບຕົ້ນຕໍລຳດັບທີໜຶ່ງຂອງລາຍຮັບຈາກພາສີ-ອາກອນ. ໃນປີ 2024, ໄດ້ມີການປັບ ອັດຕາ ອມພ ຈາກ 7% ມາເປັນ 10% ນັບແຕ່ເດືອນພຶດສະພາ 2024 ແລະ ການຂະຫຍາຍຖານ ອມພ ແລະ ເສດຖະກິດຟື້ນຕົວ ເຮັດໃຫ້ລາຍຮັບຈາກ ອມພ ສາມາດຈັດເກັບ 13,957 ຕື້ກີບ ເທົ່າກັບ 4.3% ຂອງ GDP, ເທົ່າກັບ 140.5% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 57.5% (ຕາຕະລາງ 3).

ຕາຕະລາງ 3: ການຈັດເກັບລາຍຮັບອາກອນມູນຄ່າເພີ່ມໃນໄລຍະຜ່ານມາ

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
1. ອາກອນມູນຄ່າເພີ່ມຂອດຂາເຂົ້າ	1,638	-28.3%	2,466	50.5%	2,860	16.0%	4,217	47.4%	7,144	69.4%
2. ອາກອນມູນຄ່າເພີ່ມພາຍໃນ	3,082	-1.5%	3,243	5.2%	3,056	-5.8%	4,645	52.0%	6,812	46.6%
ອາກອນມູນຄ່າເພີ່ມ ທັງໝົດ (1+2)	4,720	-12.8%	5,709	21.0%	5,916	3.6%	8,862	49.8%	13,957	57.5%
ອັດຕາສ່ວນຕໍ່ລາຍຮັບພາສີ-ອາກອນ (%)	29.9%		32.6%		23.7%		25.6%		29.3%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 7: ການເກັບລາຍຮັບຈາກອາກອນມູນຄ່າເພີ່ມໃນໄລຍະຜ່ານມາ



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

4) ອາກອນຊົມໃຊ້

ອາກອນຊົມໃຊ້ ແມ່ນອາກອນທາງອ້ອມທີ່ເກັບຈາກສິນຄ້າ ແລະ ການບໍລິການບາງປະເພດ ເຊັ່ນ: ພາຫະນະ, ນໍ້າມັນເຊື້ອໄຟ, ເຫຼົ້າ ແລະ ເບຍ ຊຶ່ງ ມີອັດຕາອາກອນແຕກຕ່າງກັນຕາມແຕ່ລະປະເພດສິນຄ້າ; ໃນປີ 2023 ມີອັດຕາການເກັບແຕ່ 3% ຫາ 90%. ມາຮອດຕົ້ນເດືອນ ຕຸລາ ປີ 2023 ໄດ້ມີການຈັດຕັ້ງປະຕິບັດລັດຖະບັນຍັດວ່າດ້ວຍການປັບປຸງອັດຕາອາກອນຊົມໃຊ້ ໃນບາງປະເພດສິນຄ້າ ເລກທີ 003/ປປທ, ລົງວັນທີ 9 ຕຸລາ 2023 ເຊັ່ນ: ພາຫະນະ, ເຫຼົ້າ, ເບຍ, ຢາສຸບ, ປະເພດເຄື່ອງດື່ມສໍາເລັດຮູບ ແລະ ຕູ້ເກມຢອດຫຼຽນ, ເຄື່ອງຫຼິ້ນເກມ ແລະ ເຄື່ອງຫຼິ້ນການພະນັນ ທຸກຊະນິດທີ່ໄດ້ຮັບອະນຸຍາດຢ່າງຖືກຕ້ອງ ເຮັດໃຫ້ການຈັດເກັບອາກອນຊົມໃຊ້ໃນປີ 2024 ສາມາດປະຕິບັດໄດ້


8,932 ຕື້ກີບ ເທົ່າກັບ 2.7% ຂອງ GDP, ເທົ່າກັບ 115.1% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 24.2% (ຕາຕະລາງ 4, ເສັ້ນສະແດງ 8) ເຊິ່ງລາຍຮັບຈາກອາກອນຊົມໃຊ້ຈັດຢູ່ລຳດັບທີສອງຂອງລາຍຮັບຈາກພາສີ-ອາກອນ.

ຕາຕະລາງ 4: ການຈັດເກັບລາຍຮັບອາກອນຊົມໃຊ້ໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
1. ອາກອນຊົມໃຊ້ຈາກການນຳເຂົ້າ	1,994	-33.3%	2,520	26.4%	3,197	33.5%	4,029	26.0%	4,525	12.3%
2. ອາກອນຊົມໃຊ້ເກັບຢູ່ພາຍໃນ	1,607	-19.0%	1,768	10.0%	2,365	87.6%	3,163	33.7%	4,407	39.3%
ອາກອນຊົມໃຊ້ທັງໝົດ (1+2)	3,602	-27.6%	4,288	19.0%	5,561	29.7%	7,192	29.3%	8,932	24.2%
ອັດຕາສ່ວນຕໍ່ລາຍຮັບພາສີ-ອາກອນ (%)	22.8%		23.1%		22.3%		20.8%		18.8%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 8: ການຈັດຕັ້ງປະຕິບັດລາຍຮັບອາກອນຊົມໃຊ້ໃນໄລຍະຜ່ານມາ



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

5) ພາສີຂາເຂົ້າ

ລາຍຮັບຈາກພາສີຂາເຂົ້າ ມີທ່າອ່ຽງເພີ່ມຂຶ້ນເມື່ອທຽບກັບປີຜ່ານມາ ເຊິ່ງເປັນຜົນມາຈາກຄວາມຕ້ອງການນຳເຂົ້າ ແລະ ລະດັບລາຄາສິນຄ້າໃນຕະຫຼາດໂລກເພີ່ມຂຶ້ນ. ພ້ອມນັ້ນ ໄດ້ມີການກວດກາ, ຕ້ານ, ສະກັດກັ້ນການລັກລອບພາສີ ແລະ ການຄ້າຂາຍເຖື່ອນ ເຮັດໃຫ້ການຄຸ້ມຄອງການນຳເຂົ້າ, ສົ່ງອອກ ຫັນໄປສູ່ລະບຽບການເຂັ້ມງວດຫຼາຍຂຶ້ນ. ລາຍຮັບຈາກພາສີຂາເຂົ້າໃນປີ 2024 ສາມາດເກັບໄດ້ 3,568 ຕື້ກີບ ເທົ່າກັບ 1.1% ຂອງ GDP, ເທົ່າກັບ 138.6% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 21.5%. ສັດສ່ວນລາຍຮັບຈາກພາສີຂາ

ເຂົ້າທຽບໃສ່ລາຍຮັບຈາກພາສີ-ອາກອນເຫັນວ່າຫຼຸດລົງເລັກນ້ອຍຈາກ 8.5% ໃນປີ 2023 ມາເປັນ 7.5% ໃນປີ 2024 (ຕາຕະລາງ 5).

ຕາຕະລາງ 5: ການຈັດເກັບລາຍຮັບຈາກພາສີຂາເຂົ້າໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ພາສີຂາເຂົ້າ	1,070	9.3%	1,182	10.5%	2,207	86.7%	2,936	33.1%	3,568	21.5%
ອັດຕາສ່ວນຕໍ່ລາຍຮັບພາສີ-ອາກອນ (%)	6.8%		6.4%		8.8%		8.5%		7.5%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

6) ພາສີຂາອອກ

ລາຍຮັບຈາກພາສີຂາອອກເພີ່ມຂຶ້ນຈາກ 370 ຕື້ກີບໃນປີ 2023 ມາເປັນ 1,192 ຕື້ກີບ ໃນປີ 2024 ເທົ່າ 0.4% ຂອງ GDP, ເທົ່າກັບ 169.8%ຂອງແຜນດັດແກ້ (ຕາຕະລາງ 6) ເນື່ອງຈາກການຈັດຕັ້ງປະຕິບັດລັດຖະບັນຍັດຂອງປະທານປະເທດ ວ່າດ້ວຍລາຍການສິນຄ້າ ແລະ ອັດຕາພາສີອອກ ສະບັບເລກທີ 001/ປປທ, ລົງວັນທີ 28 ສິງຫາ 2023 ຈຶ່ງເຮັດໃຫ້ການຈັດເກັບລາຍຮັບພາສີຂາອອກເພີ່ມຂຶ້ນ ໃນນັ້ນ ເຮັດໃຫ້ສາມາດເກັບລາຍໄດ້ການສົ່ງອອກ ແຮ່ທາດ ເພີ່ມຂຶ້ນ ຈາກ 227 ຕື້ກີບ ໃນປີ 2023 ມາເປັນ 688 ຕື້ກີບ ໃນປີ 2024 ເຊິ່ງກວມເອົາ 57.7% ຂອງລາຍຮັບພາສີຂາອອກທັງໝົດ ແລະ ຈາກສິນຄ້າອື່ນ ເພີ່ມຂຶ້ນຈາກ 142 ຕື້ກີບ ໃນປີ 2023 ມາເປັນ 504 ຕື້ກີບ ໃນປີ 2024 ເຊິ່ງກວມເອົາ 42.3% ຂອງລາຍຮັບພາສີຂາອອກທັງໝົດ (ໃນນັ້ນ ປະກອບມີ ສິນຄ້າອື່ນໆ, ເຄື່ອງປ່າຂອງດົງ ແລະ ປະເພດໄມ້, ຢູ່ທີ່ 29.2%, 8.6%, 4.4% ຕາມລຳດັບ).

ຕາຕະລາງ 5: ການຈັດເກັບລາຍຮັບຈາກພາສີຂາອອກໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ພາສີຂາອອກ	15	-67.1%	23	58.0%	415	1,769%	370	-10.7%	1,192	222.0%
ອັດຕາສ່ວນຕໍ່ລາຍຮັບພາສີ-ອາກອນ (%)	0.1%		0.1%		1.7%		1.1%		2.5%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

7) ຄ່າພາກຫຼວງ

ລາຍຮັບຈາກຄ່າພາກຫຼວງເພີ່ມຂຶ້ນຈາກ 944 ຕື້ກີບໃນປີ 2023 ມາເປັນ 1,213 ຕື້ກີບ ໃນປີ 2024 ເທົ່າກັບ 0.4% ຂອງ GDP ແລະ ທຽບໃສ່ປີ 2023 ເພີ່ມຂຶ້ນ 28.6% (ຕາຕະລາງ 7) ຈຶ່ງເຮັດໃຫ້ການຈັດເກັບລາຍຮັບຄ່າພາກຫຼວງເພີ່ມຂຶ້ນ ເຮັດໃຫ້ສາມາດເກັບລາຍໄດ້ ຈາກຄ່າພາກຫຼວງຈາກພະລັງງານໄຟຟ້າ, ຄ່າພາກຫຼວງຈາກໂຄງການໄຟຟ້ານໍ້າເທີນ 2 ແລະ ລາຍຮັບ ຄ່າພາກຫຼວງອື່ນໆ ເພີ່ມຂຶ້ນ.

ຕາຕະລາງ 6: ການຈັດເກັບລາຍຮັບຈາກຄ່າພາກຫຼວງໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ຄ່າພາກຫຼວງ	319	-40.6%	479	50.1%	532	11.1%	944	77.3%	1,213	28.6%
ອັດຕາສ່ວນຕໍ່ລາຍຮັບພາສີ-ອາກອນ (%)	2.0%		2.6%		2.1%		2.7%		2.6%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

8) ຄ່າຊັບພະຍາກອນທຳມະຊາດ

ລາຍຮັບຈາກຄ່າຊັບພະຍາກອນທຳມະຊາດເພີ່ມຂຶ້ນຈາກ 3,543 ຕື້ກີບໃນປີ 2023 ມາເປັນ 4,913 ຕື້ກີບໃນປີ 2024 ເທົ່າກັບ 1.5% ຂອງ GDP, ເທົ່າກັບ 206.0 % ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 38.7% (ຕາຕະລາງ 8). ເນື່ອງຈາກການຈັດຕັ້ງປະຕິບັດລັດຖະບັນຍັດຂອງປະທານປະເທດ ວ່າດ້ວຍ ອັດຕາຄ່າຊັບພະຍາກອນທຳມະຊາດ ສະບັບເລກທີ 002/ປປທ, ລົງວັນທີ 28 ກັນຍາ 2023 ຈຶ່ງເຮັດໃຫ້ການຈັດເກັບລາຍຮັບຄ່າຊັບພະຍາກອນທຳມະຊາດເພີ່ມຂຶ້ນ ເຮັດໃຫ້ສາມາດເກັບລາຍໄດ້ຈາກ ຄ່າຊັບພະຍາກອນ ແຮ່ຄຳ, ຄ່າຊັບພະຍາກອນທຳມະຊາດ ແຮ່ເຫຼັກ, ຄ່າຊັບພະຍາກອນທຳມະຊາດອື່ນໆ ແລະ ຄ່າຊັບພະຍາກອນ ແຮ່ຖ່ານຫີນ ເພີ່ມຂຶ້ນ.

ຕາຕະລາງ 7: ການຈັດເກັບລາຍຮັບຈາກຄ່າຊັບພະຍາກອນທຳມະຊາດໃນໄລຍະຜ່ານມາ (ຫົວໜ່ວຍ: ຕື້ກີບ)

ຕື້ກີບ	2020		2021		2022		2023		2024	
	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ	ຈຳນວນ	% ເພີ່ມ ຫຼື ຫຼຸດ
ຄ່າຊັບພະຍາກອນທຳມະຊາດ	563	-9.3%	1,200	113.2%	2,647	120.6%	3,543	33.8%	4,913	38.7%
ອັດຕາສ່ວນຕໍ່ລາຍຮັບພາສີ-ອາກອນ (%)	3.6%		36.5%		10.6%		10.2%		10.3%	

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.1.2. ລາຍຮັບທີ່ບໍ່ແມ່ນພາສີ-ອາກອນ

ລາຍຮັບທີ່ບໍ່ແມ່ນພາສີ-ອາກອນ ກວມເອົາປະມານ 16.9% ຂອງລາຍຮັບພາຍໃນ ເຊິ່ງປະກອບມີບັນດາລາຍຮັບຈາກຄ່າເຊົ່າ, ຄ່າສຳປະທານ, ຄ່າປັບໄຫມ, ລາຍຮັບວິຊາການ, ເງິນປັນຜົນ, ລາຍຮັບດອກເບ້ຍ, ຄ່າບິນຜ່ານ, ລາຍຮັບຈາກກອງທຶນ ແລະ ອື່ນໆ.

ໃນປີ 2024 ລາຍຮັບທີ່ບໍ່ແມ່ນພາສີ-ອາກອນ ປະຕິບັດໄດ້ 9,676 ຕື້ກີບ ເທົ່າກັບ 3% ຂອງ GDP, ເທົ່າກັບ 157.5% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 47.4%. ສ່ວນລາຍຮັບດອກເບ້ຍ, ລາຍຮັບວິຊາການ, ຄ່າບິນຜ່ານ ແມ່ນເພີ່ມຂຶ້ນຫຼາຍເມື່ອທຽບກັບປີຜ່ານມາ. (ຕາຕະລາງ 9 ແລະ ເສັ້ນສະແດງ 9).

2.1.3. ລາຍຮັບຈາກການຊ່ວຍເຫຼືອລ້າ


ລາຍຮັບຈາກການຊ່ວຍເຫຼືອລ້າໃນປີ 2024 ປະຕິບັດໄດ້ 4,775 ຕື້ກີບ ເທົ່າກັບ 1.5% ຂອງ GDP, ເທົ່າກັບ 94.8 % ຂອງແຜນດັດແກ້ ແລະ ທຽບໃສ່ປີ 2023 ຫຼຸດລົງ 2.8%. (ຕາຕະລາງ 10 ແລະ ເສັ້ນສະແດງ 10).

ຕາຕະລາງ 9: ລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ (ຫົວໜ່ວຍ: ຕື້ກີບ)

	2020	2021	2022	2023	2024
ລວມລາຍຮັບຈາກການຊ່ວຍເຫຼືອລ້າ	2,565	3,678	1,908	4,914	4,775
1. ເງິນຊ່ວຍເຫຼືອລ້າເປັນໂຄງການ	841	725	708	1,240	1,471
2. ເງິນຊ່ວຍເຫຼືອລ້າບໍ່ເປັນໂຄງການ	1,724	2,468	1,201	3,187	3,304
3. ເງິນຊ່ວຍເຫຼືອລ້າດັດແກ້ມະຫາພາກ	0	485	0	486	0

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 10: ການຈັດຕັ້ງປະຕິບັດລາຍຮັບຈາກການຊ່ວຍເຫຼືອລ້າໃນໄລຍະຜ່ານມາ



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ


2.2. ການຈັດຕັ້ງປະຕິບັດລາຍຈ່າຍງົບປະມານແຫ່ງລັດ ປີ 2024

ກະຊວງການເງິນ ໄດ້ປະຕິບັດນະໂຍບາຍການເງິນແບບ ຮັດກຸມ, ໂດຍສຸມໃສ່ ການປະຢັດ, ຈັດລຽງບຸລິມະສິດລາຍຈ່າຍ, ສຸມໃສ່ລາຍຈ່າຍທີ່ຈຳເປັນທີ່ສຸດ, ຕັດລາຍຈ່າຍທີ່ບໍ່ຈຳເປັນອອກ ເພື່ອເພີ່ມປະສິດທິພາບລາຍຈ່າຍໃຫ້ສູງຂຶ້ນ ຕາມດຳລັດ ປະຢັດ ແລະ ຕ້ານການຟຸມເຟືອຍ, ພ້ອມທັງ ເພີ່ມທະວີວຽກງານກວດກາຫຼັງຈ່າຍຂັ້ນສູນກາງ ແລະ ທ້ອງຖິ່ນ ເພື່ອຈຳກັດການລະເມີດວິໄນການເງິນ ແລະ ສືບຕໍ່ຄົ້ນຄວ້າຫົວໜ່ວຍງົບປະມານທີ່ມີລາຍຮັບວິຊາການ ແລະ ກອງທຶນ ທີ່ມີເງື່ອນໄຂ ເພື່ອຫັນການກຸ້ມຕົນເອງໃນບາງຮ່ວງລາຍຈ່າຍ ເພື່ອຫຼຸດຜ່ອນພາລະແບກຫາບດ້ານງົບປະມານລົງ.

ການຈັດຕັ້ງປະຕິບັດລາຍຈ່າຍງົບປະມານແຫ່ງລັດທັງໝົດ ປີ 2024 ປະຕິບັດໄດ້ 55,725 ຕື້ກີບ ເທົ່າກັບ 17.1% ຂອງ GDP, ເທົ່າກັບ 90.1% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 26.2%. ເມື່ອທຽບການຈັດຕັ້ງປະຕິບັດລາຍຈ່າຍງົບປະມານແຫ່ງລັດທັງໝົດໃສ່ GDP ໃນໄລຍະຜ່ານມາເຫັນວ່າຄ່ອຍໆເພີ່ມຂຶ້ນແຕ່ປີ

2022 ຢູ່ທີ່ 15.0% ຂອງ GDP ມາເປັນ 16.6% ຂອງ GDP ໃນປີ 2023 ແລະ ເພີ່ມເປັນ 17.1% ຂອງ GDP ໃນປີ 2024. ເຖິງແມ່ນວ່າລັດຖະບານໄດ້ສືບຕໍ່ນຳໃຊ້ນະໂຍບາຍການເງິນແບບຮັດກຸມ, ປະຕິບັດນະໂຍບາຍປະຢັດ ແລະ ຕ້ານການຟຸມເຟືອຍ ໂດຍການຫຼຸດລາຍຈ່າຍ ທີ່ບໍ່ຈຳເປັນລົງ ແຕ່ຄວາມກົດດັນຈາກສະພາບການເສດຖະກິດມະຫາພາກ, ອັດຕາເງິນເຟີ້ ແລະ ພາລະຊໍາລະຄືນໜີ້ສິນພາກລັດແມ່ນຍັງຢູ່ໃນລະດັບສູງ ແລະ ການເປັນປະທານອາຊຽນທີ່ສປປ ລາວ ເປັນເຈົ້າພາບ ຈຶ່ງເຮັດໃຫ້ລາຍຈ່າຍງົບປະມານເພີ່ມຂຶ້ນໃນປີ 2024 (ເສັ້ນສະແດງ 11).

ເສັ້ນສະແດງ 11: ການຈັດຕັ້ງປະຕິບັດລາຍຈ່າຍງົບປະມານແຫ່ງລັດໃນໄລຍະຜ່ານມາ




ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.2.1. ລາຍຈ່າຍບໍລິຫານປົກກະຕິ

ປີ 2024 ລາຍຈ່າຍບໍລິຫານປົກກະຕິ ປະຕິບັດໄດ້ 39,440 ຕື້ກີບ ກວມເອົາ 70.8% ຂອງລາຍຈ່າຍທັງໝົດ ເທົ່າກັບ 12.1% ຂອງ GDP, ເທົ່າກັບ 95.8% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 34.8%. ໃນນີ້ ລາຍຈ່າຍເງິນເດືອນ - ເງິນອຸດໜູນ ປະຕິບັດໄດ້ 14,762 ຕື້ກີບ ເທົ່າກັບ 99.0% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 11.9%; ລາຍຈ່າຍເງິນນະໂຍບາຍ ແລະ ຊ່ວຍໜູນຕ່າງໆ ປະຕິບັດໄດ້ 2,530 ຕື້ກີບ ເທົ່າກັບ 95.0% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 25.4%; ລາຍຈ່າຍດັດສິມ-ສິ່ງເສີມປະຕິບັດໄດ້ 4,428 ຕື້ກີບ ເທົ່າກັບ 96.5% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 87.2%. ພ້ອມກັນນັ້ນ, ລາຍຈ່າຍບໍລິຫານ-ຊື້ໃໝ່ ປະຕິບັດໄດ້ 4,898 ຕື້ກີບ ເທົ່າກັບ 92.7% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 34.0%; ສ່ວນ ລາຍຈ່າຍຊໍາລະດອກເບ້ຍ ປະຕິບັດໄດ້ 10,092 ຕື້ກີບ ເທົ່າກັບ 90.5% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 74.9% (ຕາຕະລາງ 11, ເສັ້ນສະແດງ 12).

ເສັ້ນສະແດງ 12: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ: ຕື້ກີບ)



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ຕາຕະລາງ 10: ການຈັດຕັ້ງປະຕິບັດລາຍຈ່າຍບໍລິຫານປົກກະຕິໃນໄລຍະຜ່ານມາ (ຫົວໜ່ວຍ: ຕື້ກີບ)

	2022	2023	2024		
	ປະຕິບັດ (ຕື້ກີບ)	ປະຕິບັດ (ຕື້ກີບ)	ປະຕິບັດ (ຕື້ກີບ)	ທຽບໃສ່ແຜນດັດແກ້ (%)	ທຽບໃສ່ປີຜ່ານມາ (%)
1. ເງິນເດືອນ ແລະ ເງິນອຸດໜູນ	11,648	13,193	14,762	99.0%	11.9%
ເງິນເດືອນ	9,707	10,431	10,891	99.0%	4.4%
ເງິນອຸດໜູນ	1,941	2,762	3,871	99.2%	40.2%
2. ລາຍຈ່າຍເງິນນະໂຍບາຍ ແລະ ຊ່ວຍໜູນຕ່າງໆ	1,764	2,018	2,530	95.0%	25.4%
3. ເງິນດັດສິມ ແລະ ສິ່ງເສີມ	1,457	2,424	4,428	96.5%	82.7%
4. ປະກອບສ່ວນເຂົ້າອົງການຈັດຕັ້ງສາກົນ	67	153	165	97.0%	8.1%
5. ບໍລິຫານ ແລະ ຊື້ອຸປະກອນ	2,648	3,656	4,899	92.7%	34.0%
6. ຊຳລະດອກເບ້ຍເງິນກູ້ (ພາຍໃນ ແລະ ຕ່າງປະເທດ)	3,806	5,769	10,092	90.5%	74.9%
ຊຳລະດອກເບ້ຍຕ່າງປະເທດ	2,492	4,448	8,429	100.0%	89.5%
ຊຳລະດອກເບ້ຍພາຍໃນ	1,314	1,321	1,662	61.0%	25.8%
7. ເງິນສົ່ງຄືນອາກອນມູນຄ່າເພີ່ມ	22	49	69	76.6%	38.1%
8. ເງິນບຳເນັດເກິນແຜນ	721	1,463	2,021	100.0%	38.1%
9. ອື່ນໆ	686	542	473	100 %	-12.6%
ລວມຍອດລາຍຈ່າຍບໍລິຫານປົກກະຕິທັງໝົດ	22,819	29,267	39,440	95.8%	34.8%

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

2.2.2. ການຈັດຕັ້ງປະຕິບັດລາຍຈ່າຍລົງທຶນຂອງລັດ


ລາຍຈ່າຍລົງທຶນທັງໝົດ (ລາຍຈ່າຍລົງທຶນຂອງລັດ) ໃນປີ 2024 ປະຕິບັດໄດ້ທັງໝົດ 16,285 ຕື້ກີບ, ກວມເອົາ 29.2% ຂອງລາຍຈ່າຍທັງໝົດ ເທົ່າກັບ 5.0% ຂອງ GDP, ເທົ່າກັບ 78.7% ຂອງແຜນດັດແກ້ ແລະ ທຽບໃສ່ ປີ 2023 ເພີ່ມຂຶ້ນ 9.4%; ໃນນັ້ນ: ລາຍຈ່າຍລົງທຶນຈາກແຫຼ່ງທຶນພາຍໃນ (ລາຍຈ່າຍລົງທຶນພາຍໃນ) ປະຕິບັດໄດ້ 5,201 ຕື້ກີບ ເທົ່າກັບ 1.6% ຂອງ GDP, ເທົ່າກັບ 99.1% ຂອງແຜນດັດແກ້ ແລະ ທຽບໃສ່ປີ 2023 ເພີ່ມຂຶ້ນ 23.5%. ລາຍຈ່າຍລົງທຶນຈາກການກູ້ຢືມ ແລະ ຊ່ວຍເຫຼືອລ້າ ຈາກຕ່າງປະເທດ (ລາຍຈ່າຍລົງທຶນຕ່າງປະເທດ) ປະຕິບັດໄດ້ 11,084 ຕື້ກີບ ເທົ່າກັບ 3.4% ຂອງ GDP, ທຽບໃສ່ປີ 2023 ເພີ່ມຂຶ້ນ 3.8% (ຕາຕະລາງ 12 ແລະ ເສັ້ນສະແດງ 13).

ຕາຕະລາງ 11: ການຈັດຕັ້ງປະຕິບັດລາຍຈ່າຍລົງທຶນຂອງລັດປີ 2024 (ຫົວໜ່ວຍ: ຕື້ກີບ)

	2022	2023	2024		
	ປະຕິບັດ (ຕື້ກີບ)	ປະຕິບັດ (ຕື້ກີບ)	ປະຕິບັດ (ຕື້ກີບ)	ທຽບໃສ່ແຜນດັດແກ້ (%)	ທຽບໃສ່ປີຜ່ານມາ (%)
1. ລາຍຈ່າຍລົງທຶນພາຍໃນ	3,879	4,212	5,201	78.7%	9.4%
2. ລາຍຈ່າຍລົງທຶນຕ່າງປະເທດ	5,582	10,673	11,084	71.7%	3.8%
- ເງິນກູ້ຢືມເປັນໂຄງການ	3,674	6,246	6,309	60.6%	1.01%
- ຊ່ວຍເຫຼືອລ້າເປັນໂຄງການ	708	1,240	1,471	69.5 %	18.6%
- ຊ່ວຍເຫຼືອລ້າບໍ່ເປັນໂຄງການ	1,201	3,187	3,304	113.1%	3.7%
ລວມຍອດລາຍຈ່າຍລົງທຶນທັງໝົດ	9,461	14,885	16,285	78.7%	9.4%

ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 13: ການຈັດຕັ້ງປະຕິບັດລາຍຈ່າຍການລົງທຶນຂອງລັດໃນໄລຍະຜ່ານມາ (ຫົວໜ່ວຍ: ຕື້ກີບ)



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເມື່ອທຽບ ລາຍຈ່າຍລົງທຶນຂອງລັດ ຕໍ່ GDP ເຫັນວ່າ ມີຈັງຫວະຂ້ອນຂ້າງຫຼຸດລົງ ໃນຊ່ວງປີ 2020-2022 ທີ່ຜ່ານມາ ແລະ ມີທ່າອ່ຽງເພີ່ມຂຶ້ນຄືນໃນປີ 2023 ເປັນ 5.6% ແລະ ຫຼຸດລົງ ໃນປີ 2024 ເປັນ


5.0% ທຽບໃສ່ GDP. ໃນນັ້ນ, ລາຍຈ່າຍລົງທຶນພາຍໃນ ກວມເອົາ 1.6% ຂອງ GDP ເຊິ່ງທຽບໃສ່ປີຜ່ານມາ ແມ່ນເພີ່ມຂຶ້ນ 23.5%, ສ່ວນລາຍຈ່າຍລົງທຶນຕ່າງປະເທດ ກວມເອົາ 3.4% ຂອງ GDP ທຽບໃສ່ປີຜ່ານມາ ແມ່ນ ເພີ່ມຂຶ້ນ 3.8 %.

2.3. ການດຸນດ່ຽງງົບປະມານແຫ່ງລັດ

ລັດຖະບານໄດ້ເລີ່ມນຳໃຊ້ນະໂຍບາຍການເງິນແບບຮັດກຸມໃນໄລຍະ 4-5 ປີຜ່ານມາໂດຍໄດ້ອອກບັນດາ ມາດຕະການ ແລະ ນະໂຍບາຍເພື່ອສົ່ງເສີມການຈັດຕັ້ງປະຕິບັດນະໂຍບາຍວ່າດ້ວຍປະຢັດລາຍຈ່າຍງົບປະມານ ຂອງລັດເຮັດໃຫ້ການຂາດດຸນງົບປະມານມີທ່າອ່ຽງຫຼຸດລົງເທື່ອລະກ້າວ. ນອກຈາກນີ້, ພາຍໃນປີ 2024 ຂໍ້ຂັດແຍ່ງ ໃນບາງປະເທດ ຍັງສືບຕໍ່, ເສດຖະກິດມະຫາພາກຂອງ ສປປ ລາວ ຍັງບໍ່ເຂັ້ມແຂງ ແລະ ການອ່ອນຄ່າຂອງເງິນກີບ ຍັງສືບຕໍ່, ຈຶ່ງເຮັດໃຫ້ລະດັບ ເງິນເຟີ້ ແລະ ໜີ້ສິນສາທາລະນະຢູ່ໃນລະດັບສູງ. ໃນປີ 2024 ງົບປະມານສືບຕໍ່ເກີນ ດຸນຈາກ 0.7% ຂອງ GDP ໃນປີ 2023 ກາຍມາເປັນເກີນດຸນ 1.9% ຂອງ GDP ໃນປີ 2024 ເທົ່າກັບ 6,281 ຕື້ ກີບ. ແຕ່ເນື່ອງຈາກຍັງມີພັນທະໃນການຊຳລະຕົ້ນທຶນເງິນກູ້ຢືມພາຍໃນ ແລະ ຕ່າງປະເທດຈຶ່ງຕ້ອງໄດ້ກູ້ຢືມ ຈຳນວນໜຶ່ງ ແລະ ໃຊ້ແຫຼ່ງທຶນອື່ນເພື່ອມາດຸນດ່ຽງຄື:


- **ແຫຼ່ງດຸນດ່ຽງຈາກພາຍໃນປະເທດ** ເຊັ່ນ: ການອອກພັນທະບັດຄັງເງິນ, ການຂາຍຊັບສິນຂອງລັດ, ກູ້ຢືມຈາກ ທະນາຄານທຸລະກິດພາຍໃນ, ການອອກພັນທະບັດຜ່ານຕະຫຼາດຫຼັກຊັບ ແລະ ອື່ນໆ. ນອກຈາກນັ້ນ, ໄດ້ມີ ການຊຳລະພັນທະບັດລັດຖະບານ ແລະ ອື່ນໆ. **ລວມຍອດການດຸນດ່ຽງສຸດທິຈາກພາຍໃນປະເທດ ຈຳນວນ -588 ຕື້ກີບ ເທົ່າກັບ 0.2% ຂອງ GDP.**
- **ແຫຼ່ງດຸນດ່ຽງຈາກຕ່າງປະເທດ** ເຊັ່ນ: ການກູ້ຢືມເປັນໂຄງການຈາກຕ່າງປະເທດ, ອອກພັນທະບັດຢູ່ ຕ່າງປະເທດ, ຮັບຈາກການເກັບຄືນຕົ້ນທຶນເງິນກູ້ຢືມປ່ອຍຕໍ່ ແລະ ອື່ນໆ. ນອກຈາກນັ້ນ, ໄດ້ມີການຊຳລະຕົ້ນ ທຶນເງິນກູ້ຕ່າງປະເທດ, ພັນທະບັດທີ່ອອກຢູ່ຕ່າງປະເທດຄົບກຳນົດ ແລະ ອື່ນໆ. **ລວມຍອດການດຸນດ່ຽງ ຈາກຕ່າງປະເທດສຸດທິ ຈຳນວນ - 5,693 ຕື້ກີບ ເທົ່າກັບ 1.8% ຂອງ GDP (ເສັ້ນສະແດງ 14 ແລະ 15).**

ເສັ້ນສະແດງ 14: ການດຸນດ່ຽງງົບປະມານແຫ່ງລັດໃນໄລຍະຜ່ານມາ (ຫົວໜ່ວຍ: ຕື້ກີບ)



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

ເສັ້ນສະແດງ 15: ການດຸນດ່ຽງງົບປະມານແຫ່ງລັດທຽບໃສ່ GDP ໃນໄລຍະຜ່ານມາ (% ຕໍ່ GDP)



ແຫຼ່ງຂໍ້ມູນ: ກົມນະໂຍບາຍເສດຖະກິດ ແລະ ການເງິນ, ກະຊວງການເງິນ

III. ແຜນງົບປະມານແຫ່ງລັດປະຈຳປີ 2025

ທິດທາງແຜນງົບປະມານແຫ່ງລັດປີ 2025 ຍັງດຳເນີນໄປໃນສະພາບການສືບຕໍ່ແກ້ໄຂຄວາມຫຍຸ້ງຍາກດ້ານເສດຖະກິດ-ການເງິນ ທີ່ສະສົມມາຍາວນານ, ບັນຫາໜີ້ສິນສາທາລະນະ ທີ່ມີຄວາມກົດດັນສູງສົມຄວນ. ສະພາບ

ການຜັນຜວນຂອງພາກພື້ນ ແລະ ສາກົນ ທີ່ຄາດເດົາໄດ້ຍາກ, ຜົນແປໄປຢ່າງສະລັບຊັບຊ້ອນ, ລາຄາພະລັງງານ, ລາຄາສິນຄ້າ-ບໍລິການ ແລະ ໄພເງິນເຟີ້ ຍັງສືບຕໍ່ຜັນຜວນ. ສະນັ້ນ, ກະຊວງການເງິນ ຈຶ່ງໄດ້ກຳນົດທິດທາງ ແລະ ຄາດໝາຍທາງດ້ານງົບປະມານແຫ່ງລັດ ດັ່ງນີ້:

3.1. ທິດທາງແຜນງົບປະມານ

- 1) ຍົກສູງຄວາມເປັນເຈົ້າການ ຈັດຕັ້ງຜັນຂະຫຍາຍບັນດາມາດຕະການ ທີ່ສະພາແຫ່ງຊາດ ໄດ້ກຳນົດ, ຮັບປະກັນໃຫ້ແກ່ການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມແຫ່ງຊາດ ແລະ ແຜນງົບປະມານແຫ່ງລັດປະຈຳປີ 2025 ໃຫ້ສຳເລັດ ຕາມຄຳຂວັນ “ລາຍຮັບພາຍໃນກຸ່ມລາຍຈ່າຍພາຍໃນ, ມີສ່ວນສະສົມໄວ້ ແລະ ບຸກທະລຸການຄຸ້ມຄອງງົບປະມານແຫ່ງລັດ ເປັນທັນສະໄໝລວມ” ໂດຍສືບຕໍ່ຈັດຕັ້ງປະຕິບັດຄຳສັ່ງ ວ່າດ້ວຍການເພີ່ມທະວີການຄຸ້ມຄອງ ແລະ ຕ້ານການຮົ່ວໄຫຼຂອງລາຍຮັບງົບປະມານແຫ່ງລັດ ສະບັບເລກທີ 18/ນຍ, ລົງວັນທີ 16 ກັນຍາ 2021 ຢ່າງເຂັ້ມງວດ ທັງເປັນການຮັບປະກັນແກ້ໄຂບັນຫາຄວາມຫຍຸ້ງຍາກທາງດ້ານເສດຖະກິດ-ການເງິນ ທີ່ໄດ້ກຳນົດໄວ້ໃນວາລະແຫ່ງຊາດ;
- 2) ເປັນເຈົ້າການຈັດຕັ້ງຜັນຂະຫຍາຍມະຕິກົມການເມືອງສູນກາງພັກ ສະບັບເລກທີ 04/ກມສພ ວ່າດ້ວຍ ການສ້າງເສດຖະກິດ ເອກະລາດ ເປັນເຈົ້າຕົນເອງ ໃນໄລຍະໃໝ່ (ສອຈ) ແລະ ມະຕິຂອງລັດຖະບານ ສະບັບເລກທີ 05/ລບ ວ່າດ້ວຍການແບ່ງຄວາມຮັບຜິດຊອບໃນການຈັດຕັ້ງປະຕິບັດບັນດາມາດຕະການທີ່ກຳນົດໄວ້;
- 3) ເພີ່ມທະວີການຄຸ້ມຄອງລາຍຮັບຈາກຖານລາຍຮັບທີ່ມີຢູ່ແລ້ວ ໂດຍສະເພາະ ຫົວໜ່ວຍທຸລະກິດຂະໜາດໃຫຍ່ທີ່ມີທ່າແຮງໃຫ້ມີປະສິດທິຜົນ ແລະ ຍືນຍົງ, ພ້ອມທັງຂະຫຍາຍຖານລາຍຮັບໃໝ່ໃຫ້ຫຼາຍຂຶ້ນ ດ້ວຍການປັບປຸງນິຕິກຳ, ອັດຕາອາກອນຕ່າງໆ ແລະ ຊຸດຄື້ນທ່າແຮງບໍ່ມຸ້ງຂ້ອງທາງດ້ານພູມສາດ, ຊັບພະຍາກອນ ແລະ ຕິດພັນກັບການຂະຫຍາຍຕົວຂອງເສດຖະກິດເປັນຕົ້ນ: ພະລັງງານສະອາດ, ການທ່ອງທ່ຽວສີຂຽວ, ການຄົມມະນາຄົມ (Logistic) ແລະ ອື່ນໆ;
- 4) ສ້າງນະໂຍບາຍດ້ານການເງິນ ໃຫ້ສອດຄ່ອງກັບນະໂຍບາຍເງິນຕາ ຢ່າງກົມກຽວ ເພື່ອຊ່ວຍໝູນການແກ້ໄຂໄພເງິນເຟີ້, ລາຄາສິນຄ້າ ແລະ ການບໍລິການໃຫ້ດີຂຶ້ນ. ພ້ອມທັງປະຕິບັດນະໂຍບາຍຕ່າງໆ ທີ່ເປັນການສົ່ງເສີມການຜະລິດພາຍໃນ ໃຫ້ກາຍເປັນສິນຄ້າໃຫ້ຫຼາຍຂຶ້ນ ເພື່ອທົດແທນການນຳເຂົ້າຈາກປະເທດ;
- 5) ຄຸ້ມຄອງການປະຕິບັດລາຍຈ່າຍງົບປະມານ ບົນຈິດໃຈປະຢັດ ແລະ ຕ້ານການພູມເຟືອຍ ໃຫ້ເປັນຮູບປະທຳ ແລະ ສອດຄ່ອງຕາມ ກຳນົດໝາຍໃຊ້ຈ່າຍງົບປະມານຂອງລັດ ຢ່າງເຂັ້ມງວດ. ຮັບປະກັນການເຄື່ອນໄຫວວຽກງານຂອງ ພັກ-ລັດ ໃຫ້ເປັນປົກກະຕິ ແລະ ຊຸກຍູ້ການຈັດຕັ້ງປະຕິບັດລາຍຈ່າຍເງິນລົງທຶນຂອງລັດ ໃຫ້ສາມາດກະຕຸ້ນເສດຖະກິດແຕ່ຕົ້ນປີ. ສືບຕໍ່ສ້າງຄັງສະສົມແຫ່ງລັດ ດ້ວຍການສະສົມຫຼາຍສະກຸນເງິນ ແລະ ເປັນວັດຖຸມີຄ່າ ໃຫ້ຫຼາຍຂຶ້ນ;
- 6) ບໍລິຫານໜີ້ສິນສາທາລະນະ ດ້ວຍການລະດົມແຫຼ່ງທຶນຈາກພາຍໃນເປັນຕົ້ນຕໍ, ລະດົມແຫຼ່ງທຶນຈາກຕ່າງປະເທດ ໂດຍຜ່ານໂຄງການຂະໜາດໃຫຍ່ ທີ່ມີແຫຼ່ງທຶນພຽງພໍ ເພື່ອຊຳລະໜີ້ສິນຕາມຂໍ້ຕົກລົງສັນຍາ, ພ້ອມນັ້ນ ເດັດຂາດບໍ່ໃຫ້ເປັນປະເທດທີ່ຕິດຢູ່ໃນຖານະທີ່ບໍ່ສາມາດຊຳລະໜີ້ໄດ້, ພ້ອມທັງປັບປຸງໂຄງສ້າງໜີ້ສິນສາທາລະນະຄືນໃໝ່ ໃນໄລຍະ 3 ປີ ແລະ ຫຼັງປີ 2027 ຮອດປີ 2035 ໃຫ້ເປັນແຜນລະອຽດ;
- 7) ຂະແໜງການຂັ້ນສູນກາງ ແລະ ຫ້ອງຖິ່ນ ເປັນເຈົ້າການປະສານສົມທົບກັບພາກສ່ວນທີ່ກ່ຽວຂ້ອງ ແກ້ໄຂຜົນກວດກາ-ກວດສອບ ໃຫ້ມີຜົນສຳເລັດຕາມມະຕິຂອງສະພາແຫ່ງຊາດ.

3.2. ຄາດໝາຍແຜນງົບປະມານແຫ່ງລັດ ປີ 2025

1. ດ້ານລາຍຮັບ: ຕົວເລກຄາດໝາຍລາຍຮັບທັງໝົດ (ລວມລາຍຮັບຈາກການຊ່ວຍເຫຼືອລ້າແຕ່ບໍ່ລວມລາຍຮັບຈາກການຂາຍຊັບສິນ) ຈຳນວນ 68,056 ຕື້ກີບ, ເທົ່າກັບ 18.2% ຂອງ GDP (ມູນຄ່າ GDP 374,921 ຕື້ກີບ), ຖ້າທຽບໃສ່ປະຕິບັດ ປີ 2024 ເພີ່ມຂຶ້ນ 9.8%, ໃນນີ້:
 - 1) ແຜນລາຍຮັບພາຍໃນ 62,656 ຕື້ກີບ, ເທົ່າກັບ 16.7% ຂອງ GDP, ທຽບໃສ່ປະຕິບັດ ປີ 2024 ເພີ່ມຂຶ້ນ 9.5%. ໃນນີ້:
 - ລາຍຮັບພາສີ-ອາກອນ: 54,433 ຕື້ກີບ;
 - ລາຍຮັບທີ່ບໍ່ແມ່ນພາສີ-ອາກອນ: 8,223 ຕື້ກີບ.
 - 2) ແຜນລາຍຮັບຈາກການຊ່ວຍເຫຼືອລ້າ 5,400 ຕື້ກີບ, ກວມເອົາ 7.9% ຂອງລາຍຮັບທັງໝົດ, ເທົ່າກັບ 1.4% ຂອງ GDP ທຽບໃສ່ປະຕິບັດ ປີ 2024 ເພີ່ມຂຶ້ນ 13.1%.
2. ດ້ານລາຍຈ່າຍ: ຕົວເລກແຜນລາຍຈ່າຍງົບປະມານທັງໝົດ 71,850 ຕື້ກີບ, ເທົ່າກັບ 19.2% ຂອງ GDP, ຖ້າທຽບໃສ່ປະຕິບັດປີ 2024 ເພີ່ມຂຶ້ນ 28.9%.
 - ແຜນລາຍຈ່າຍບໍລິຫານປົກກະຕິ: 47,300 ຕື້ກີບ;
 - ແຜນລາຍຈ່າຍລົງທຶນທັງໝົດ: 24,550 ຕື້ກີບ.
3. ການດຸນດ່ຽງ: ອີງຕາມຕົວເລກຄາດໝາຍລາຍຮັບ 68,056 ຕື້ກີບ ແລະ ຕົວເລກແຜນລາຍຈ່າຍ 71,850 ຕື້ກີບ ຈະເຮັດໃຫ້ງົບປະມານຂາດດຸນ ຈຳນວນ 3,794 ຕື້ກີບ, ເທົ່າກັບ 1% ຂອງ GDP.

ເພື່ອຮັບປະກັນໃຫ້ການຈັດຕັ້ງປະຕິບັດຄາດໝາຍແຜນງົບປະມານ ປີ 2025 ໃຫ້ບັນລຸຕາມແຜນການທີ່ວາງໄວ້, ກະຊວງການເງິນຈະໄດ້ສຸມໃສ່ສືບຕໍ່ປະຕິບັດມາດຕະການທີ່ມີແລ້ວ ແລະ ເພີ່ມມາດຕະການໃໝ່ຈຳນວນໜຶ່ງ ເປັນຕົ້ນ:

- 1) ຈະຈັດຕັ້ງປະຕິບັດ ເງິນເດືອນຂຶ້ນຕໍ່າຈາກ 1,850,000ກີບ ມາເປັນ 2,200,000ກີບ/ຄົນ/ເດືອນ ເລີ່ມແຕ່ງວດທີ 01 ປີ 2025 ເປັນຕົ້ນໄປ ແລະ ສືບຕໍ່ສົມທົບກັບກະຊວງພາຍໃນ ແລະ ພາກສ່ວນທີ່ກ່ຽວຂ້ອງ ເພື່ອຄົ້ນຄວ້າປັບປຸງໂຄງສ້າງດັດສະນີເງິນເດືອນໃນໄລຍະຍາວ ໃຫ້ໃກ້ຄຽງກັບສະພາບເສດຖະກິດ ໃນແຕ່ລະໄລຍະ ຕາມຄວາມສາມາດຂອງງົບປະມານ;
- 2) ເອົາໃຈໃສ່ໃນການຄົ້ນຄວ້າສ້າງ ແລະ ປັບປຸງນິຕິກຳສໍາເລັດຄື: ປັບປຸງກົດໝາຍອາກອນລາຍໄດ້ ເພື່ອໃຫ້ສາມາດຮັບຮອງ ໃນກອງປະຊຸມສະພາ ປີ2025, ຄົ້ນຄວ້າຮ່າງດໍາລັດ ການປັບໄໝຂອງຂະແໜງສ່ວຍສາອາກອນ, ອອກຄໍາແນະນໍາ ການຈັດຕັ້ງຜັນຂະຫຍາຍກົດໝາຍ ອມພ, ຄໍາແນະນໍາການຄຸ້ມຄອງ ການສົ່ງອອກສິນຄ້າກະສິກໍາ ແລະ ອື່ນໆ;
- 3) ສຸມໃສ່ອອກຄໍາແນະນໍາການຈັດຕັ້ງປະຕິບັດວຽກງານ ອມພ 9 ສະບັບ ແລະ ຂະຫຍາຍຖານອາກອນມູນຄ່າເພີ່ມ ໃຫ້ຖືກຕ້ອງຄົບຖ້ວນ ຄັດເລືອກປະເພດກຸ່ມທຸລະກິດ ເພື່ອເປັນເປົ້າໝາຍ ໃນການຂະຫຍາຍຢ່າງຈິງຈັງ ໂດຍເລີ່ມຈາກການໂຮງແຮມ, ບ້ານພັກ, ຮ້ານອາຫານ, ຮ້ານມິນິມາກ, ຮ້ານຂາຍເຄື່ອງກໍ່ສ້າງ ແລະ ອື່ນໆ ພ້ອມທັງ ການຕິດຕັ້ງ ເຄື່ອງບັນທຶກການຂາຍ ແລະ ການບໍລິການ (POS) ໃຫ້ຫົວໜ່ວຍທຸລະກິດດັ່ງກ່າວ; ພ້ອມທັງ ຄົ້ນຄວ້ານະໂຍບາຍເພື່ອຊຸກຍູ້ໃຫ້ບຸກຄົນ, ນິຕິບຸກຄົນ ແລະ ອົງການຈັດຕັ້ງ ຫັນມານໍາໃຊ້ໃບເກັບເງິນ ໃຫ້ຫຼາຍຂຶ້ນ;
- 4) ຄຸ້ມຄອງ ການເກັບຄ່າທໍານຽມ, ຄ່າບໍລິການ ແລະ ບັນດາກອງທຶນຕ່າງໆ ໂດຍຫັນເປັນທັນສະໄໝ ຢ່າງລວມສູນ ໃຫ້ສອດຄ່ອງກັບມະຕິ 09/ລບ;

- 5) ຄື້ນຄວ້າ ເອົາອາກອນມອບເໝົາຈາກລາຍຮັບຊັບສິນດິຈິຕອນ ບວກເຂົ້າກັບຄ່າກະແສໄຟຟ້າ ເພື່ອຮັບປະກັນການເກັບລາຍຮັບດັ່ງກ່າວໃຫ້ຖືກຕ້ອງ ແລະ ທັນເວລາ;
- 6) ສຸມໃສ່ການເກັບອາກອນຈາກລັດຖະບັນຍັດປະທານປະເທດ ວ່າດ້ວຍອັດຕາອາກອນແບບດັດຖານສະເພາະທຸລະກິດກາຊີໂນ ເຊິ່ງຄາດວ່າຈະເກັບໄດ້ ເພີ່ມຂຶ້ນ 150% ຕໍ່ປີ ຈາກພັນທະອາກອນມອບເໝົາຕາມສັນຍາທີ່ເກັບໃນປັດຈຸບັນ (10 ລ້ານໂດລາ ສຫລ ແລະ 15.1 ຕື້ກີບຕໍ່ປີ);
- 7) ຄຸ້ມຄອງການເກັບອາກອນ ທຸລະກິດ ການຂົນສົ່ງ, ການຄ້າທາງດິຈິຕອນ, Platform (Facebook, Whatsapp, Youtube, Agoda, foodpanda, TikTok ແລະ ອື່ນໆ) ລວມທັງການຄ້າຂາຍອອນລາຍຈາກນິຕິບຸກຄົນພາຍໃນ ແລະ ຕ່າງປະເທດ ໂດຍສົມທົບກັບກົມດິຈິຕອນ ແລະ ທະນາຄານ, ກະຊວງອຸດສາຫະກຳ ແລະ ການຄ້າ, ກະຊວງປ້ອງກັນຄວາມສະຫງົບ ເພື່ອຂຶ້ນທະບຽນ ແລະ ປະຕິບັດພັນທະຢ່າງຖືກຕ້ອງ ເຊິ່ງໃນປັດຈຸບັນລົງທະບຽນແລ້ວ 20 ຫົວໜ່ວຍ;
- 8) ຜັນຂະຫຍາຍ ໂມດູນ FinPass ຂອງລະບົບຊຳລະພັນທະງົບປະມານແຫ່ງລັດ ແບບລວມສູນ (Fin Link) ເພື່ອລວມສູນການເກັບລາຍຮັບ ພາສີ-ອາກອນ, ຄ່າທຳນຽມ-ຄ່າບໍລິການ ແລະ ພັນທະອື່ນໆ ໃຫ້ຮອງຮັບການເກັບລາຍຮັບຂອງບັນດາຫົວໜ່ວຍງົບປະມານ, ຢູ່ບັນດາດ່ານ, ຢູ່ຂັ້ນສູນກາງ ແລະ ທ້ອງຖິ່ນ ຫັນການຊຳລະເຂົ້າລະບົບລວມສູນຜ່ານຊ່ອງທາງດຽວ;
- 9) ສືບຕໍ່ປະສານສົມທົບກັບພາກສ່ວນທີ່ກ່ຽວຂ້ອງເປັນຕົ້ນ: ກະຊວງປ້ອງກັນຄວາມສະຫງົບ, ກະຊວງໂຍທາທິການ ແລະ ຂົນສົ່ງ, ກະຊວງສາທາລະນະສຸກ, ກະຊວງອຸດສາຫະກຳ ແລະ ການຄ້າ, ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ, ກະຊວງກະສິກຳ ແລະ ປ່າໄມ້ ແລະ ກະຊວງການຕ່າງປະເທດ ເພື່ອປຶກສາຫາລືໃນການລວມສູນການເກັບລາຍຮັບຂອງຂະແໜງການຕ່າງໆ ຜ່ານໂມດູນຊຳລະຄ່າທຳນຽມ-ຄ່າບໍລິການ ຢູ່ດ່ານພາສີ ແບບລວມສູນ (FinPass);
- 10) ເພີ່ມທະວີການໂຄສະນາ ແລະ ຜັນຂະຫຍາຍ ແນະນຳໃຫ້ຜູ້ປະກອບການ ແລະ ຜູ້ໂດຍສານໃຊ້ບໍລິການຊຳລະ ຜ່ານຊ່ອງທາງ Application, ການຊຳລະຂ້າມທະນາຄານ, ການຊຳລະຜ່ານຕັ້ງຮັບເງິນສົດ ແລະ ບໍ່ຮັບເງິນສົດ (KIOSK), ການຊຳລະຜ່ານ LAP QR, ການຊຳລະດິຈິຕອນຜ່ານ Mobile Banking ແລະ Mobile App ຂອງບັນດາທະນາຄານ, EASY KIP, Wallet; ສ້າງຄຳແນະນຳໃນການຄຸ້ມຄອງນຳໃຊ້ລະບົບການຈັດເກັບຄ່າທຳນຽມ ແລະ ຄ່າບໍລິການ ແບບລວມສູນ ຜ່ານທະນາຄານ (FinPass) ຢູ່ດ່ານສາກົນ;
- 11) ສືບຕໍ່ເຊື່ອມໂຍງຖານຂໍ້ມູນກັບຂະແໜງການທີ່ກ່ຽວຂ້ອງ ເພື່ອເຊື່ອມຕໍ່ຂໍ້ມູນເຂົ້າໃນລະບົບຖານຂໍ້ມູນໃຫຍ່ລວມສູນເຊື່ອມຕໍ່ແລກປ່ຽນຂໍ້ມູນ ແລະ ວິເຄາະ-ວິໄຈຂໍ້ມູນ (LaoFIDA);
- 12) ຄື້ນຄວ້າ ນິຕິກຳ ໃນການຄຸ້ມຄອງ, ຕິດຕາມ ການເກັບອາກອນຈາກການຂາຍ Carbon Credit ຂອງຫົວໜ່ວຍທຸລະກິດທີ່ດຳເນີນທຸລະກຳດັ່ງກ່າວ ເຊິ່ງກຳລັງເປັນແຫຼ່ງລາຍຮັບໃໝ່, ປັດຈຸບັນ ມີ 11 ຫົວໜ່ວຍທີ່ໄດ້ໃຫ້ຄວາມສົນໃຈ;